

۵۰۵۰  
۵۴۸  
۹۷۷

۱۴۹۴

# اردو کی تیسری کتاب

دیہاتی مدارس کی تیسری جماعت کے لئے

جسے ۲-۲۳  
جناب ڈائریکٹر صاحب بہادر  
سررشتہ تعلیم پنجاب کے حکم سے

ٹیکسٹ بک ریوژن کمیٹی پنجاب نے  
مرتب کیا

برائے صاحب منشی گلاب سنگھ ایڈ سنر نے اپنے مطبع مفید عام لاہور میں چھاپی

۱۹۱۱ء

جملہ حقوق محفوظ ہیں



# فہرست مضامین

| نمبر | سبق              | صفحہ | نمبر | سبق                | صفحہ |
|------|------------------|------|------|--------------------|------|
| ۱    | کام .....        | ۱    | ۱۶   | فصل کاٹنا .....    | ۵۷   |
| ۲    | چھپا خزانہ ..... | ۴    | ۱۷   | گھوڑے .....        | ۶۰   |
| ۳    | ہل چلانا .....   | ۹    | ۱۸   | بیانت داری         | ۶۴   |
| ۴    | بھیڑیں .....     | ۱۳   | ۱۹   | تیلی .....         | ۶۸   |
| ۵    | آرہ کش .....     | ۱۸   | ۲۰   | کھانے پینے {       | ۷۱   |
| ۶    | شہتوت کا درخت    | ۲۲   |      | میں اعتدال         |      |
| ۷    | ہوا .....        | ۲۷   | ۲۱   | جو .....           | ۷۵   |
| ۸    | ہمدردی .....     | ۳۰   | ۲۲   | اتاج گا ہٹنا ..... | ۷۹   |
| ۹    | ریج بونا .....   | ۳۳   | ۲۳   | احسان .....        | ۸۲   |
| ۱۰   | بھینسیں .....    | ۳۶   | ۲۴   | گلہری .....        | ۸۶   |
| ۱۱   | گدھا اور بھینسا  | ۴۰   | ۲۵   | کچھوا اور خرگوش    | ۹۰   |
| ۱۲   | دڑزی .....       | ۴۳   | ۲۶   | چاندی .....        | ۹۳   |
| ۱۳   | آم .....         | ۴۷   | ۲۷   | دڑزی .....         | ۹۸   |
| ۱۴   | بارش .....       | ۵۱   | ۲۸   | ایک عجیب علاج      | ۱۰۲  |
| ۱۵   | بہادر بنو .....  | ۵۴   | ۲۹   | باخرا .....        | ۱۰۶  |



| نمبر | سبق                | صفحہ | نمبر | سبق             | صفحہ |
|------|--------------------|------|------|-----------------|------|
| ۳۰   | کسان کھیت میں آ    | ۱۱۰  | ۴۳   | لال درخت . . .  | ۱۵۸  |
| ۳۱   | روٹی کھاتا ہے      | ۱۱۰  | ۴۴   | دریا کا دھانہ . | ۱۶۲  |
| ۳۲   | ٹھنچ . . . . .     | ۱۱۳  | ۴۵   | کسان کا گدھا    | ۱۶۶  |
| ۳۳   | مُورغیاں . . . . . | ۱۱۶  | ۴۶   | دود سے کیا کیا  | ۱۷۰  |
| ۳۴   | دریا کا منبع .     | ۱۱۹  | ۴۷   | بنتا ہے         | ۱۷۰  |
| ۳۵   | دُکھیا کی شکایت    | ۱۲۳  | ۴۸   | ید زبانی . . .  | ۱۷۳  |
| ۳۶   | ایک بالدار لڑکا    | ۱۲۷  | ۴۹   | مچھلی . . . . . | ۱۷۶  |
| ۳۷   | سوتا . . . . .     | ۱۳۱  | ۵۰   | تمک کا پہاڑ     | ۱۸۰  |
| ۳۸   | سُناہ . . . . .    | ۱۳۵  | ۵۱   | بارہ سنگا . . . | ۱۸۴  |
| ۳۹   | گائے ہمیں کیا      | ۱۳۹  | ۵۲   | ساگ . . . . .   | ۱۸۶  |
| ۴۰   | کیا دیتی ہے        | ۱۳۹  | ۵۳   | کبڈی . . . . .  | ۱۹۰  |
| ۴۱   | باہر کی سیر . .    | ۱۴۳  | ۵۴   | وڈنرش کے        | ۱۹۴  |
| ۴۲   | چڑیاں . . . . .    | ۱۴۵  | ۵۵   | فائدے           | ۱۹۴  |
| ۴۳   | اولے اور برف       | ۱۵۰  | ۵۶   | دن اور رات کا   | ۱۹۷  |
| ۴۴   | کڑی ہوئی اٹھتی     | ۱۵۴  | ۵۷   | بڑھتا اور گھٹتا | ۱۹۷  |



# اُردو کی تیسری کتاب

## ۱۔ کام

زکا بیٹے  
جمع  
کارمندہ

ممنون  
بارغ  
افصرام

پسنہاری  
پالیٹے  
ذخیرہ

۱۔ آے ہوا آے ہوا مجھے بھی بتا  
آج کرتی رہی ہے تُو کیا کیا  
چھت میں تھے آسماں کی کچھ جالے  
میں نے وہ صبح اُٹھ کے صاف کئے  
پھر چلاتی رہی پوُن چکی  
بن کے میں مٹھنتی پسنہاری  
کون کہتا ہے آہ بھرتی ہوں  
میں تو ہنس ہنس کے کام کرتی ہوں



۲۔ تُو بھی آے ابر اپنا حال سنا  
 کام کیا کیا برس کے تُو نے کیا  
 سوکھے جاتے تھے سب ندی نالے  
 میں نے اُن میں بہائے پڑنا لے  
 میں نے پھولوں میں جان ڈالی ہے  
 میرا مٹنوں بہت ہی مالی ہے  
 میں نے خوش کر دیا کسانوں کو  
 موٹا کر کر کے اُن کے دانوں کو

۳۔ بیٹھی کرتی ہے کیا تُو آے چڑیا  
 کچھ مجھے بھی تُو اپنا حال سنا  
 گھونسلے میں ہیں میں وہ مرے بچے  
 دیر سے میری راہ دیکھ رہے  
 ان کو دانہ بھرانے آئی ہوں  
 ان کو اُڑنا سکھانے آئی ہوں  
 ایک دو دن میں پر زکا لینگے  
 آپ پر پھر اپنا پیٹ پالینگے

۴۔ آ میرے پاس شہد کی مکھی



تُو کہاں ہے اُڑی اُڑی پھرتی  
 دیکھ بوتل میں ساتھ لائی ہوں  
 باغ میں شہد لینے آئی ہوں  
 دو ٹنگی آوروں کو آپ کھاؤنگی  
 اور کچھ موم بھی بناؤنگی  
 جمع کرنا ہے کچھ ذخیرہ بھی  
 کہ نہ جاڑوں میں میں رہوں بھوکے

۵۔ جس کو دیکھو غرض وہ کام میں ہے  
 جو ہے کاموں کے انصرام میں ہے  
 کارخانہ بڑا ہے دُنیا کا  
 اور ہر اک ہے اس میں کارندہ  
 حق نے انسان کو خرد بخشی  
 اُس کو ہرزگز روا نہیں سُستی  
 قہر کی بات سُن نہ جاہل بن  
 کام کر کام کر نہ جاہل بن

ممنوں - احسان مند + ذخیرہ - کھانے کا سامان +

انصرام - بندوبست - کام کو انجام پر پہنچانا +



خرد - عقل + جاہل - انجان - نادان +

کارہل - سست +

## سوالات

- ۱۔ ان لفظوں کو دوبار لکھو :-  
صبح - محنتی - پرستاری - مثنوی - دیکھو - ذخیرہ - کارہل +
- ۲۔ ان لفظوں کے معنی بتاؤ :-  
پون چکی - مالی - موم - کارخانہ - بخشی +
- ۳۔ ان کو دانہ بھرانے آئی ہوں - اس کا مطلب بتاؤ +

## ۲۔ چھپا خزانہ

|        |       |        |         |       |
|--------|-------|--------|---------|-------|
| کفایت  | شعاری | باعث   | مُعاملہ | تخصیص |
| اہلکار | قرض   | نالائق | گنوائے  |       |
| توفیق  | موافق | خزانہ  |         |       |

۱۔ کسی ملک میں ایک بوڑھا زمیندار تھا۔ اور اُس کے پاس چند بیگھے زمین تھی + وہ اُسے خوب



جوشتا ہوتا تھا۔ اس وجہ سے بہت سا اناج پیدا ہوتا تھا + محنت اور کفایت شعاری کے باعث گزارہ اچھا ہو جاتا تھا +

۲۔ کچھ ایسا مالدار تو نہ تھا۔ مگر سرکاری معاملہ وقت پر ادا کر دیتا تھا + تحصیلدار۔ تھانہ دار سے لے کر سارے عہدہ دار اور تمام اہلکار اُس کی عہدت کرتے تھے + اپنے گاؤں اور اُس پاس کے دیہات میں لوگ اُسے اچھا آدمی سمجھتے تھے + اُس نے کبھی کسی سے ایک کوڑی قرض نہیں لی تھی +

۳۔ یوں تو بیٹے بھی خدا نے چار دئے تھے۔ مگر سب کے سب نالائق تھے + کسی کام کے نزدیک نہ جاتے۔ اکثر کھیل کود میں وقت گنواتے یا دوستوں کی گپوں اور باتوں میں لگے رہتے۔ ہاں کھانے کے وقت موجود ہو جاتے اور جو ملتا۔ سو کھا جاتے +

۴۔ اتفاق سے زمیندار بیچارا بیمار ہو گیا + ایک تو بوڑھا آدمی۔ دوسرے روپیہ پیسہ کچھ پاس نہ تھا۔ تیسرے اولاد کا فکر۔ اپنی توفیق کے موافق بہتیری دوا دارو کی۔ مگر تندرست نہ ہو سکا +



۱۴۷/۲۱۴  
۶  
اسی حالت میں ایک دن سوچنے لگا۔ کہ میں کوئی  
ایسا مالدار نہیں۔ لڑکے نالائق ہیں۔ لے دے کے  
یہی پانچ چار بیگھے زمین ہے۔۔ یقین نہیں۔ کہ  
اس سے ان کا گزارہ ہو +

۵۔ ایک تجویز دل میں سوچ کر زمیندار نے  
لڑکوں کو بلایا + جب چاروں اُس کی چار پائی کے  
پاس آ بیٹھے۔ تو کہنے لگا۔ پیارے بیٹو! اب مجھے  
زندگی کی کچھ اُمید نہیں + اول بڑھاپا۔ دوسرے  
بیماری۔ طاقت ہاتھل جاتی رہی۔ میں اخیر وقت  
میں ایک بات کہتا ہوں۔ اسے کان لگا کر سُنو +  
۶۔ لڑکوں کو باپ کی یہ بات سُن کر نہایت  
رنج مہوئا۔ بلکہ اُن میں سے دو چھوٹے لڑکے تو  
رونے بھی لگے + باپ نے تسلی دی اور کہا۔ کہ  
بیٹا! گھبراؤ نہیں۔ مرنا تو سب کے واسطے دھرا  
ہے۔ اس سے نہ کوئی بچا ہے نہ بچیکا۔ ہاں ایک  
کام کی بات سُنو۔ وہ یہ ہے۔ کہ میرے کھیت میں  
خزانہ دبا ہوا ہے۔ اُس کا نکالنا تمہارا کام ہے +  
۷۔ یہ کہ کر بوڑھا مر گیا + جب مرنے کی رشمیں  
ادا ہو چکیں۔ تو چاروں لڑکے کھیت میں گئے اور



کھوڑنا شروع کیا + کچھ یہاں سے کھودا۔ کچھ  
وہاں سے کھودا۔ ادھر پھاڑا مارا۔ ادھر گڈال  
لگائی۔ غرض سارا کھیت کھود ڈالا۔ اور خوب گہرا  
کھودا۔ مگر وہاں کیا رکھا تھا + بہتیرا ڈھونڈا اور  
بہت ہی تلاش کیا۔ کچھ بھی ہاتھ نہ آیا +

۸۔ لڑکوں کو سچ تو بہت ہوا۔ مگر کرتے تو  
کیا کرتے۔ لیکن جب گیہوں بونے کا موسم آیا۔  
اور اُس کھیت میں گیہوں بوئے۔ تو اِٹنے گیہوں  
پیدا ہوئے۔ کہ گھر بھر کر باہر بھر گیا۔ اور گیہوں  
بھی کیسے کہ موٹے موٹے اور رنگر۔ بیچنے سے بہت  
سا روپیہ ہاتھ لگا + اب تو آنکھیں کھلیں اور  
سمجھے۔ کہ کھیت کی زمین کھودنے اور رملی  
اُلٹ پلٹ کرنے سے پیداوار بڑھتی ہے +  
اس وقت جانا۔ کہ باپ نے جو خزانہ بتایا تھا۔  
وہ یہی چھپا ہوا خزانہ تھا +

۹۔ سب اپنے دل میں پچھتائے اور کہنے لگے۔  
کہ اگر ہم باپ کی زندگی میں محنت کرتے تو بہت  
اچھا ہوتا۔ ہمارا باپ ایسا غریب نہ مروتا۔ مگر  
شکر ہے۔ کہ اب بھی پیداوار بڑھانے کا



ڈھنگ تو معلوم ہو گیا۔ کہ اچھی طرح ہل جوشنے  
سے خوب اناج پیدا ہوتا ہے +

قرض۔ اُدھار +  
توفیق۔ طاقت +  
تسلی۔ امن۔ دل۔ جمنی +

## سوالات

۱۔ ان فقروں کا مطلب بتاؤ :-  
محنت اور کفایت شعاری کے باعث گزارہ اچھا ہو جاتا  
تھا + اب تو آنکھیں کھلیں۔ اور سمجھئے۔ کہ کھیت کی زمین  
کھودنے اور مٹی اُلٹ چلٹ کرنے سے پیداوار بڑھی  
ہے +

۲۔ نویں پیرے کا اِٹلا لکھو +  
۳۔ بتاؤ۔ بوڑھے کسان نے اپنے لڑکوں کو کس بات کی  
تعلیم دی +





## ۳۔ ہل چلانا

بھتیجے انگنائی پھاؤڑے پھیر لیتا ہے  
گفتگو جنکھی ڈھیلے

۱۔ ایک دن کرتار سنگھ اور اُس کا بھتیجا  
پیارا سنگھ بیٹھے ہوئے روٹی کھا رہے تھے +  
چچا نے بھتیجے سے پوچھا۔ کہ یہ اناج جس کی تم  
روٹی کھا رہے ہو۔ کس طرح پیدا ہوتا ہے؟ لڑکے  
نے جواب دیا۔ زمین میں بیج۔ بو دیتے ہیں۔ کچھ  
عرصے کے بعد پودے پھوٹ آتے ہیں۔ اور  
رفتہ رفتہ بڑے ہو جاتے ہیں +

۲۔ چچا نے پوچھا۔ تم نے کبھی دیکھا ہے۔ اناج  
بونے کے لئے زمین کس طرح تیار کرتے ہیں؟

۳۔ لڑکا۔ نولا۔ سات آٹھ روز ہوئے۔ میرے  
بڑے بھائی نے گھر کی انگنائی میں ایک چھوٹی سی  
کیاری بنائی تھی۔ پہلے اُس نے گدال سے اچھی  
طرح زمین کھود لی تھی۔ پھر مکئی بوئی تھی +



۴۔ چچا نے کہا۔ بہت ٹھیک۔ لیکن یہ تو  
 تم نے اپنے گھر کی کھیتی کا حال بتایا + بڑے  
 بڑے میدانوں میں جہاں سینکڑوں کھیت ہوتے  
 ہیں۔ وہاں زمین اس طرح تیار نہیں کی جاتی +  
 کسان ہل سے کام لیتے ہیں۔ چلو آج تمہیں  
 ہل چلتے ہوئے دکھائیں +

۵۔ یہ کہہ کر کوٹار سنگھ بھتیجے کو ساتھ لے کر  
 باہر گیا + ایک کھیت میں کسان ہل چلا رہا تھا۔  
 چچا نے کہا۔ پیارا سنگھ دیکھو۔ ہل سے زمین  
 کس طرح جلد جلد کھد رہی ہے + کُداں اور پھاوڑے  
 سے یہ بات کب حاصل ہو سکتی ہے۔ اگر دس  
 مزدور بھی لگائیں۔ تو دن بھر میں راشنی زمین  
 ہرگز تیار نہ ہو۔ جتنی یہ اکیلا جوت لیگا +

۶۔ ان میں سے اس سامنے کے ہل کو دیکھو  
 آگے بیلوں کی جوڑی جھتی ہوئی ہے۔ پیچھے سے  
 زمیندار ہانک رہا ہے۔ زمین کھد رہی ہے + اور  
 ایک گنری سی ریک بھتی چلی جاتی ہے + زمیندار  
 کھیت کے دوسرے سرے پر پہنچ کر ہل کو پیچھے  
 سے پھیر لیتا ہے۔ اور اس طرح تانا ساتا کر



سارے کھیت میں ہل چلا دیتا ہے +  
 ۷۔ اس گفتگو کے بعد تارا سنگھ نے زمیندار  
 کو آواز دی۔ کہ بھائی! ذرا ہل کو ٹھیرا کر ہمارے  
 لڑکے کو تو دکھا دو + زمیندار نے کہا۔ آؤ۔ رمیاں  
 لڑکے! دیکھو ہل کا سب سے ضروری حصہ یہ  
 ہے۔ جس سے زمین کھڑتی ہے +

۸۔ بتاؤ۔ یہ کس چیز کا ہے؟ لڑکے نے کہا۔ کہ  
 لوہا معلوم ہوتا ہے + کسان بولا۔ بے شک۔ لوہا ہی  
 ہے۔ زمین کھودنے کے لئے ضرورت بھی ایسی ہی  
 سخت چیز کی ہے + ہل کے اس حصے کو ہتھی سے  
 دباؤ رکھتا ہوں۔ جب جا کر مٹی کھڑتی ہے + ہتھی  
 کے نیچے کی لٹی لکڑی کو جنگھی کہتے ہیں +

۹۔ لڑکے نے کہا۔ چچا! ہل چلانے سے بڑے  
 بڑے ڈھیلے رہ جاتے ہیں۔ ہماری کھاری میں  
 تو یہ حال نہ تھا + چچا نے اُسے دوسرے کھیت  
 میں لے جا کر سُہاگہ پھرتا دکھایا اور کہا۔ دیکھو  
 سُہاگہ کتنا بھاری ہے۔ ہل چلانے کے بعد سُہاگہ  
 پھیرنے سے ڈھیلے ٹوٹ جاتے ہیں +

۱۰۔ لڑکے نے کہا۔ جب ہل چلانے کے بعد زمین



کو پھر ویسا ہی ہموار کرنا پڑتا ہے۔ تو کھودتے ہی کیوں ہیں؟ چچا نے جواب دیا۔ یہ نہ سمجھنا کہ سُہاگہ پھیرنے سے زمین ایسی سخت ہو جاتی ہے۔ جیسی پہلے تھی۔ بلکہ نرم رہتی ہے + اگر نرم نہ رہے۔ تو بیج کس طرح اُگے اور پودوں کو خوراک کس طرح ملے؟

۱۱۔ یہ باتیں کہتے ہوئے دونو گھر کو واپس آئے + رشتے میں چچا نے بھتیجے سے کہا۔ کہ ہل چلانے سے زمین نرم ہی نہیں ہوتی۔ بلکہ نیچے کی مٹی اُوپر آ جاتی ہے۔ اور اُوپر کی نیچے چلی جاتی ہے +

۱۲۔ تم جانتے ہو۔ کہ کھیت کھڑا ہوتا ہے۔ تو پودے اُوپر کی مٹی میں سے اپنی خوراک کھا لیتے ہیں۔ اور اُس میں زیادہ خوراک نہیں رہتی + نیچے کی مٹی اُوپر آ جانے سے یہ فائدہ ہے۔ کہ اُس میں خوراک بہت ہوتی ہے۔ جب بیج پھوٹتے ہیں۔ اور پودے اُگتے ہیں۔ تو اُسے کھا کھا کر بڑھتے چلے جاتے ہیں +



ہموار۔ وہ زمین جو اونچی نیچی نہ ہو۔ واپس آئے۔ لوٹے۔

### سوالات

- ۱۔ بناؤ۔ ہل اور سہاگہ رکان کو کیا کیا کام دیتے ہیں ؟
- ۲۔ گیارھویں پیرے کا اٹلا رکھو +
- ۳۔ ایسے فقرے بناؤ کہ ہر ایک میں نیچے رکھے ہوئے دو دو لفظ آجائیں :-

(گھر۔ واپس) + (زمین۔ بیج) + (پودے۔ خوراک) +

## ۴۔ کھیرٹیل

کٹھن      مٹھن      گھٹیا      موزوں  
پوشٹینیں      کثروا لیتی ہیں      زخمی

۱۔ کھیرٹیل بڑے کام کا جانور ہے + جس طرح گائے دود دیتی ہے۔ اُسی طرح کھیرٹیل بھی دود دیا کرتی ہیں۔ مگر کم + ان کا دود بہت چکننا اور گاڑھا ہوتا ہے۔ اور دواؤں میں کام آتا ہے + اسے ربلو کر کٹھن نکالتے ہیں۔ دود کا پیئر



بھی بناتے ہیں +

۲۔ لوگ بھیتوں کا گوشت کھاتے ہیں۔ کھال کو رنگ کر ایک قسم کی نرمی بناتے ہیں۔ جسے ہمیشہ کھتے ہیں۔ مگر وہ گھٹیا ہوتی ہے۔ جھوٹوں۔ موزوں۔ دشتانوں اور کتابوں کی جلدوں کے کام آتی ہے + بھیتوں کی کھال کی پوستینیں بنتی ہیں اور لوگ انہیں جاڑے کے دنوں میں پہنتے ہیں +

۳۔ بھیت میں سب سے زیادہ فائدے کی چیز اُون ہے + گرم ملکوں میں بھیتوں کی اُون موٹی اور سخت ہوتی ہے۔ سرد ملکوں میں نرم اور باریک + اُون سال میں دو دفعہ کٹری جاتی ہے۔ مگر ایسے موسم میں کترنی چاہئے۔ جب بھیتوں کو اُس کے نہ ہونے سے تکلیف نہ ہو +

۴۔ جب اُون کترنی منظور ہوتی ہے۔ تو پہلے بھیتوں کو خوب مل کر نہلاتے ہیں۔ تاکہ بالوں کے اندر کا سب میل پچھیل نکل جائے اور جو کانٹے اور گڑا کرکٹ لگا ہوا ہو۔ سب دور ہو جائے + جب بال خشک ہو جاتے ہیں۔ تو انہیں زمین پر گرا کر اُون کتر لیتے ہیں۔ یہ بیچاری چپ چاپ



پڑی ہوئی کتروا لیتی ہیں +

۵۔ - بھیرٹیں اکثر سفید رنگ کی ہوتی ہیں۔ مگر بعض سیاہ اور خاکی بھی۔ ہر ایک رنگ کی اون الگ الگ رکھتے جاتے ہیں + خاکی رنگ کی اون کی خود رنگ لویاں پٹیاں اور دُستے بنتے ہیں۔ سفید پر ہر قسم کا رنگ چڑھ سکتا ہے + کبھی اون کات کر یا کپڑا بن کر بعد میں رنگ لیتے ہیں + ۶۔ - بعض ملکوں سے ہزاروں من اون فرنگستان کو جاتی ہے۔ اور وہاں سے فلائین بانات کشمیر وغیرہ بن کر آتا ہے +

۷۔ - بھیرٹیں بکریوں کی طرح جھگالی کرتی ہیں۔ ان کے کھر بھی پھٹے ہوئے ہوتے ہیں۔ بعض بھیرٹوں کے سینگ نہیں ہوتے۔ مگر ایک قسم کی بھیرٹوں کے سینگ ہوتے ہیں۔ ان کے نر کو مینڈھا کہتے ہیں + اس کے سینگ مضبوط بڑے بڑے اور وزن میں بھاری ہوتے ہیں۔ شہروں میں بعض شوقین مینڈھے پالتے ہیں۔ اور ان کی لڑائی دیکھتے ہیں +

۸۔ - جانوروں کو لڑانا اور انہیں ایک دوسرے



کو زخمی کرتے دیکھ کر خوش ہونا بڑی بے رحمی ہے۔ نیک آدمی نہ جانوروں کو لڑواتے ہیں۔ اور نہ اُن کی لڑائی دیکھنے جاتے ہیں +

۹۔ بھیر کی رقص کا ایک اور جانور بھی ہے۔ جسے دُنبہ کہتے ہیں۔ اُس کی دُم موٹی اور گول چلتی سی ہوتی ہے +

۱۰۔ بھیریں بہت غریب ہوتی ہیں۔ ریوڑ میں رہنا پسند کرتی ہیں۔ اگر تم ریوڑ میں سے ایک بھیر کو لے جانا چاہو۔ تو وہ نہیں جائیگی۔ ذرا چھوڑا اور ریوڑ کی طرف بھاگی + یہ اپنے بچوں سے بہت محبت کرتی ہے۔ کسی بھیر کا بچہ مر جاتا ہے۔ تو کھانا پینا چھوڑ دیتی ہے۔ گڈڑیے اور بچہ لگا دیتے ہیں۔ تو وہ اپنے بچے کی طرح پالتی ہے +

۱۱۔ بھیروں کے بچے بہت خوبصورت ہوتے

ہیں۔ اپنی ماؤں کے آس پاس کھیلنے کودتے پھرا کرتے ہیں + بھیروں کا ایک اور خاصہ ہے۔ کہ ان کا ریوڑ جنگل میں چر رہا ہو اور کسی سبب سے بھیریں ڈر جائیں۔ تو سب اکھٹی ہو جائیں گی۔ اور جوشی بھیر اُس وقت آگے چلیگی۔ سب اُس



کے پیچھے ہو پیشگی + اگر وہ کوئیں میں بھی  
جا پڑے۔ تو سب کی سب اُس کے ساتھ گر جائیں گی۔  
اسی خیال سے ہندوستانی زبان میں بھڑیا چال  
مشہور ہو گئی ہے +

نری۔ بڑے یا بڑی کا رنگا ہٹا + جنڑا +  
زخمی۔ گھائل +

بھڑیا چال۔ جس طرح ایک بھڑ کے پیچھے اندھا دھند  
سب بھڑیں ہو لیتی ہیں۔ اسی طرح آدمی کی  
دیکھا دیکھی کوئی کام کرنے لگتا +

## سوالات

- ۱۔ آٹھویں پیرے کا اعلیٰ لکھو +
- ۲۔ ان لفظوں کے معنی بتاؤ :-  
پلو کر۔ منظور۔ گڈڑیے۔ ریوڑ۔ بھڑیا چال۔  
گھٹیا +
- ۳۔ بھڑوں کی اُون سے کیا کیا بنتا ہے ؟



# ۵۔ آرہ کش

عمارتی  
آرہ کش  
لٹھا  
تختوں  
خط  
صندوق

۱۔ موہن کا باپ اپنا مکان بنوا رہا تھا۔ کچھ  
کڑیاں اور تختے و ڈکار تھے۔ اٹوار کے دن موہن  
کو ساتھ لے کر پاس کے قصبے میں گیا۔ وہاں عمارتی  
لکڑیوں کی ایک دکان تھی۔ دکان دار سے پوچھنے لگا۔  
اگر تمہارے پاس پانچ گز لمبی کڑیاں تیار ہوں۔  
تو مجھے دکھاؤ۔ میں خریدنی چاہتا ہوں \*

۲۔ دکان دار نے کہا۔ لالہ جی! اس وقت بچ گزی  
کڑیاں تیار نہیں۔ ہاں کل تک بن جائیں گی \*  
موہن کا باپ بولا۔ اگر آج ہی تیار کرا دو۔ تو  
میں شام تک ٹھیر سکتا ہوں \* دکان دار نے  
کہا۔ اچھا۔ تیار کرائے دیتا ہوں \*

۳۔ یہ کہہ کر وہ موہن کے باپ کو دکان کے  
پچھے لے گیا۔ وہاں بڑے بڑے شہتیر بڑے تھے۔



ایک طرف دو شخص ہاتھوں میں آ رہے ایک بڑا  
 لٹھا چیر رہے تھے۔ نیچے بڑا دروازہ گزرتا جاتا تھا +  
 ۴۔ موہن نے اپنے باپ سے پوچھا۔ لٹھے پر  
 یہ کالے کالے خط کیسے ہیں؟ باپ نے جواب  
 دیا۔ کہ موٹے سے دھاگے کو کوئلے میں رنگ کر  
 اس سے لکڑی پر نشان کر لیتے ہیں۔ ان کی  
 سیدھ میں آ رہے کش لکڑی چیرتے ہیں۔ یہ نشان  
 نہ ہوں تو لکڑی ٹیڑھی کٹے +

۵۔ رہبر موہن بولا۔ لالہ جی! ہمارے گاؤں  
 کا بڑھئی تو پھوٹی آری سے کام کرتا ہے۔ یہ  
 اشنا بڑا آ رہے چلاتے ہیں۔ اور ایشی بھاری اور  
 لمبی لکڑی کو چیر رہے ہیں۔ اگر یہ پہلے لکڑی  
 کے چھوٹے چھوٹے ٹکڑے کر لیں۔ پھر ہمارے  
 بڑھئی کی طرح آری سے چیر لیں۔ تو اس  
 میں کیا ہرج ہے؟

۶۔ باپ نے کہا۔ موہن! کیا تم نہیں جانتے؟  
 کہ کڑیاں لمبی ہوتی ہیں۔ وہ لمبے لٹھوں میں سے  
 ہی نکل سکتی ہیں۔ دیکھو۔ دروازوں کے گوار  
 بنانے کے لئے لمبے اور چوڑے تختے چاہئیں۔ وہ



بڑی لکڑی سے ہی بن سکتے ہیں۔ جس کے چیرنے کو بڑا آرہ درکار ہوتا ہے +

۷۔ آرہ کش نہ ہوں۔ تو لٹے لٹے پھوٹے پھوٹے تختے اور کڑیاں کون بنائے؟ اور بڑھئی اپنا کام کس طرح کریں؟

۸۔ دیکھو۔ ہمارا مکان بن رہا ہے۔ بڑھئی کام پر لگا ہوا ہے۔ لیکن تختوں بغیر وہ دروازوں کے ریلے کواڑوں کی جوڑیاں نہیں بنا سکتا۔ اسی واسطے میں یہاں تختے لینے آیا ہوں +

۹۔ کڑیاں اور شہتیر لٹھوں میں سے چھبر کر نکالتے ہیں + جہاں ضرورت ہوتی ہے۔ لوگ آرہ کشوں کو ہلا لیتے ہیں اور انہیں سے لکڑیاں چرواتے ہیں +

۱۰۔ شہروں میں آرہ کشوں کو بہت کام ملتا ہے + وہاں کے لوگ صندوق۔ میزیں۔ گرسیاں۔ تخت۔ الماریاں۔ گاڑیاں اور چیمیز بنواتے ہیں۔ یہ سب چیزیں چری مہوئی لکڑیوں سے بنتی ہیں +

۱۱۔ موہن نے پوچھا۔ بھلا! یہ تو بتائے۔



کہ اشنا بڑا آرہ جب گُند ہو جاتا ہے۔ تو اُسے  
کس طرح تیز کرتے ہیں؟ چھوٹے اوزاروں کو  
تو پتھر پر رگڑ کر تیز کر لیتے ہیں۔ اس کے  
لئے اشنا بڑا پتھر کہاں سے آتا ہے؟

۱۲۔ باپ نے جواب دیا۔ نہیں بیٹا! آرے  
اور آریوں کو پتھر پر نہیں لگاتے۔ ان کے تو  
وڈا نے ہوتے ہیں۔ جب نوکیں کام کرتے کرتے  
گُند ہو جاتی ہیں۔ تو باریک ریتی سے رگڑ کر  
انہیں تیز کر لیتے ہیں +

۱۳۔ اِشنی باتیں کر کے باپ بیٹے دونو بازار کی  
طرف گئے + تیسرے پہر دکان دار کے پاس  
آئے۔ اُس سے کچھ کڑیاں اور تختے مول لئے۔  
پھر گھر واپس آ گئے +

خط۔ لکیر +

آرہ کش۔ آرہ چلانے والے۔ بڑھئی۔ تزکھان +  
پتھر پر نہیں لگاتے۔ پتھر پر تیز نہیں  
کرتے +



## سوالات

- ۱۔ بارشوں میں پیرے کا مطلب بتاؤ +
- ۲۔ آ رہ سے چری ہوئی لکڑیاں کس کام آتی ہیں ؟
- ۳۔ ان لفظوں کو دوبار لکھو :-  
شہتیر - صندوق - الماریاں - دندانے - بڑھئی - جوڑیاں +

## ۴۔ شہتوت کا درخت

|         |         |       |       |
|---------|---------|-------|-------|
| تیشریاں | مناسب   | فوراً | خاص   |
| مثلاً   | تقریباً | الحاظ | جلیبا |

۱۔ خدا نے طرح طرح کی تیشریاں پیدا کی ہیں + انہیں کچھ ایسی عقل بخشی ہے۔ کہ اپنے بچوں کی پرورش کے لئے جوٹا درخت مناسب ہوتا ہے۔ اُسے فوراً پہچان لیتی ہیں۔ یہی وجہ ہے۔ کہ خاص خاص تیشریوں کو دیکھ کر ہم بتا سکتے ہیں۔ کہ کون کون سے درختوں پر رہتی



ہیں + اسی طرح درختوں کو دیکھ کر کہہ سکتے ہیں۔

کہ ان پر کس قسم کی تیشریاں مل سکتی ہیں +

۲۔ ریشم کا کیرا بھی اخیر میں تیشری بن جاتا

ہے۔ اس کی خوراک شہتوت کے پتے ہیں۔ چنانچہ

جن ملکوں میں ریشم کے بہت سے کارخانے ہیں۔

مثلاً چین اور جاپان۔ وہاں شہتوت کے درخت

بھی بڑی کثرت سے بوئے جاتے ہیں +

۳۔ پنجاب میں بھی یہ درخت بہت پایا جاتا

ہے۔ گاؤں کے باہر باغوں اور گھوٹوں پر اکثر

دیکھنے میں آتا ہے +

۴۔ تقریباً بیری کے درخت کے برابر اونچا

اور ویسا ہی پھیلا ہوا ہوتا ہے + جاڑے میں

اس کے پتے سوکھ کر جھڑ جاتے ہیں۔ ننگی ننگی

شاخیں رہ جاتی ہیں۔ اُس وقت ایسا معلوم ہوتا

ہے۔ کہ درخت اب کاٹ ڈالنے اور جلا دینے

کے کام کا رہ گیا ہے +

۵۔ لیکن ماگھ اور پھاگن کے مہینوں میں

جب بہار کا موسم آتا ہے۔ تو اُس کی ننگی ننگی

ٹہنیوں میں ہری ہری کنبیلی کونپلیں نکلتی شروع



ہوتی ہیں۔ اور تھوڑے ہی دنوں میں سارا  
درخت ایسا ہرا ہرا ہو جاتا ہے۔ کہ پتے ہی  
پتے دکھائی دیتے ہیں +

۶۔ اس کے پتے مکیلیے اور بڑے بڑے  
ہوتے ہیں۔ اوپر سے چکنے اور نیچے سے کچھ  
کھڑورے۔ کنارے دندانہ دار ہوتے ہیں +  
بکریاں۔ گائے۔ بھینس اور اونٹ ان پتوں کو  
مزے سے کھاتے ہیں +

۷۔ چیت بیساکھ کے مہینوں میں شہتوت کے  
درخت میں پھل لگتا ہے۔ اور انہی دنوں میں  
پک جاتا ہے + پھل چھوٹے چھوٹے روئیں دار  
دانوں سے مل کر بنتا ہے۔ دو طرح کا ہوتا ہے۔  
ایک اودا۔ دوسرا زردی لئے سفید +

۸۔ قد کے لحاظ سے بھی دو قسم کا  
ہوتا ہے۔ ایک چھوٹا مگر موٹا۔ دوسرا لمبا اور  
پشلا + چھوٹے کو بیدانہ اور لمبے کو شہتوت  
کہتے ہیں۔ جسے بعض بعض شہتوت میں جلیبا  
بھی بولتے ہیں +

۹۔ گاؤں کے لڑکے لڑکیاں ان درختوں کے



نیچے اکٹھے ہوتے ہیں۔ ڈالیاں جھڑا جھڑاتے  
ہیں۔ پکے پکے پھل گرتے جاتے ہیں۔ اور یہ  
سب اٹھا اٹھا کر کھاتے جاتے ہیں +

۱۰۔ شہروں اور قصبوں میں یہ پھل کثرت  
سے پکتا ہے + بیچنے والے سر پر چھیبے لئے  
گلی گلی آواز لگاتے پھرتے ہیں۔ کہ قند کا  
بنا ہے جلیبا۔ کاٹھ کی لکڑی کا میٹھا بنا ہے  
جلیبا + ایسے لوگ بہت کم ہیں۔ جو یہ میٹھا  
اور ملائم میوہ مول نہ لیتے ہوں +

۱۱۔ پرندوں کے جھڑ کے جھڑ اس درخت  
پر آتے ہیں۔ اور پھل کھاتے ہیں + تلیروں  
کے غول کے غول آ آ کر بیٹھتے ہیں۔ لوگ  
انہیں پکڑ لیتے ہیں۔ یا بندوق سے شکار کرتے  
ہیں +

۱۲۔ اس درخت کی پشلی پشلی ٹہنیاں بڑی  
پچکدار اور مضبوط ہوتی ہیں۔ ان کے ٹوکرے۔  
ٹوکریاں اور چھیبے بنتے ہیں + شہتوت کی لکڑی  
زرد رنگ کی اور بڑی سخت ہوتی ہے۔ اس  
کو عمارت میں لگاتے ہیں۔ چار پائی کے پائے



اور اور بھی بہت سی چیزیں بناتے ہیں +  
 ۱۳۔ پچھال میں مضبوط ریشہ ہوتا ہے۔  
 اس سے کاغذ اور رسیاں بنتی ہیں + بعض جگہ  
 اس کی جڑ سے سُرخ رنگ نکال کر اس سے  
 کپڑا رنگتے ہیں + غرض یہ درخت بڑے کام کا  
 ہے۔ اس کے پتے پچھال۔ ڈالیاں۔ لکڑی۔ جڑ  
 اور پھل سب کام میں آتے ہیں +

تقریباً۔ قریب۔ قریب + مثلاً۔ جیسے +

## سوالات

- ۱۔ تیرھویں پیرے کا اٹلا لکھو +
- ۲۔ شہتوت کے درخت سے کیا کیا فائدے حاصل ہوتے  
 ہیں ؟
- ۳۔ ایسے فقرے بناؤ۔ جن میں یہ تین لفظ آ جائیں۔  
 جھلٹ۔ پھل۔ بندھوق +



## ۷۔ ہوا

غلط  
سُن

منہ سے  
ہوشیار

خالی  
طالب علم

۱۔ ایک دن اُستاد نے اپنے شاگردوں کو بوتل دکھا کر کہا۔ کہ دیکھو۔ یہ پانی سے بھری ہوئی ہے۔ ایلو! کہیں نے اس کا پانی گرا دیا۔ اب بتاؤ۔ اس میں کیا ہے؟ اُن میں سے ایک لڑکے نے جواب دیا۔ کہ اب تو بوتل بالکل خالی ہے +

۲۔ پھر اُستاد نے ایک اور لڑکے سے کہا۔ دیکھو۔ اس پیپے میں پانی بھرا ہوا ہے۔ بوتل کو اوٹدھا کر کے پانی میں ڈبو دو اور دیکھتے رہو۔ بوتل پانی سے بھرتی ہے یا نہیں +

۳۔ ہرچند ڈبوتے تھے۔ مگر بوتل نہ تو نیچے ہی جاتی تھی۔ اور نہ پانی سے بھرتی تھی + اُستاد نے کہا۔ بوتل میں کچھ نہ کچھ ہے ضرور۔ جب ہی تو پانی پینے تک نہیں پہنچتا + لو اب اس کو



رہا کر پانی میں ڈبو دو + جوٹھی لڑکے نے بوتل کو  
اس طرح ڈبویا - فوراً اُس میں پانی بھرنے لگا  
اور مٹہ سے مٹیلے سے نکلنے لگے +

۴ - اُستاد بولا - دیکھو - یہ کیا ہو رہا ہے -  
بوتل میں سے کوئی شے نکل رہی ہے - اور اُس  
کی جگہ پانی اندر جا رہا ہے + تم نے غلط کہا  
تھا - کہ بوتل خالی ہے - اگر اِس میں کچھ نہ تھا -  
تو یہ کیا چیز ہے +

۵ - لڑکے دیکھ دیکھ کر حیران تھے - کہ اُستاد  
نے پھر کہا - یہ ہوا تھی - جو مٹیلے بن بن کر  
نکل رہی ہے + جوں جوں ہوا کے مٹیلے نکلنے  
جاتے ہیں - بوتل خالی ہوتی جاتی ہے - اور پانی  
اُس کی جگہ بھرتا جاتا ہے +

۶ - امر ناتھ نے پوچھا - ہوا بوتل میں کہاں  
سے آگئی؟ اُستاد نے جواب دیا - ہوا سے کوئی  
جگہ خالی نہیں + جس جگہ کوئی چیز نہ ہو - وہاں  
ہوا ضرور ہوتی ہے - لیکن نظر نہیں آتی - چنانچہ  
اِس کمرے میں بھی ہوا بھری ہوئی ہے -  
پتکھا جھلو - ہوا بہنے لگیگی +



۷۔ ایک طالب علم نے کہا۔ بے شک کمرے میں تو پٹکھا ہلانے سے ہمیں ہوا لگتی ہے۔ لیکن یہ جو باہر ہوا چلا کرتی ہے۔ اور ہمارے بدن کو لگتی ہے۔ وہاں اسے کون ہلاتا ہے +

۸۔ اُستاد نے کہا۔ تمہیں معلوم ہے۔ کہ آنڈھیاں کس موسم میں آیا کرتی ہیں۔ ایک لڑکے نے کہا۔ ہاں جناب! معلوم ہے +

۹۔ آنڈھیاں جیٹھ۔ اسارٹھ میں آتی ہیں۔ جب تیز دھوپ پڑتی ہے۔ اور گرمی زور کی ہوتی ہے + ایک اور ہوشیار طالب علم بولا۔ جناب! جاڑے میں بھی تو اکثر دفعہ ایسی زور کی ہوائیں چلتی ہیں۔ کہ ہاتھ پاؤں سن ہو جاتے ہیں +

۱۰۔ اُستاد نے کہا۔ بس تو معلوم ہوؤا۔ کہ ہوا چلنے کا سبب سردی یا گرمی ہے +

پٹکھا جھلو۔ پٹکھا ہلاؤ +

سن ہو جاتے ہیں۔ سردی سے اکڑ جاتے ہیں +



## ۹۔ بیج بونا

کیر علی مٹھیاں طریق نقص  
اکھیرنا فقیر مٹھی ذریعے سے

۱۔ ایک دن استاد نے لڑکوں سے کہا۔ چلو۔ تمہیں کھیتوں میں بیج بونے دکھا لائیں + لڑکوں کو استاد کے ساتھ باہر جا کر سیر کرنے کا بہت شوق تھا۔ خوشی خوشی اٹھ کر ساتھ ہو گئے +

۲۔ کھیتوں میں گئے۔ تو ایک کھیت میں ہل چلتا دیکھ کر استاد نے پوچھا۔ بتاؤ۔ ہل کے پیچھے کیا باندھ رکھا ہے؟ کیر علی بولا۔ جناب! بانس کی ایک تلی ہے۔ جس میں سے مکئی کے دانے گر رہے ہیں۔ گسان پیچھے سے اور ہالی پاؤں سے دانوں کے اوپر مٹی ڈالتا آتا ہے +

۳۔ پاس کے کھیت میں جا کر استاد نے پھر پوچھا۔ کہ یہاں کیا ہو رہا ہے؟ نشہ لال بولا۔ جناب! ایک شخص ہل چلا رہا ہے۔ دوسرا اس



کے پیچھے پیچھے جھولی میں سے مکئی کا ایک ایک دانہ اُس ریک میں ڈالتا جاتا ہے۔ جو ہل سے بنتی چلی جاتی ہے +

۴۔ اُستاد نے پوچھا۔ دیکھا۔ مکئی کا بیج کس کس طرح بویا جاتا ہے؟ کرتار سنگھ بول اُٹھا۔ کہ جناب! صُبج تو ایک شخص مٹھیاں بھر بھر کر بیج بکھیر رہا تھا۔ وہ بھی شاید مکئی کا بیج ہی بویا رہا تھا۔ مگر اس کھیت میں تو ایک ایک دانہ گرایا جاتا ہے۔ اس طرح تو بڑی دیر لگتی ہوگی +

۵۔ اُستاد نے کہا۔ اس طریق سے بونے کو کیرا کہتے ہیں۔ اس میں دیر تو لگتی ہے۔ مگر یہ طریقہ بہت اچھا ہے۔ نالی سے بونے کو پورا بولتے ہیں۔ پورے سے بونا بھی اچھا ہوتا ہے۔ مٹھیاں بھر کر بکھیرنے کو چھٹے سے بونا کہتے ہیں۔ اس میں یہ نقص ہے۔ کہ کہیں کہیں بیج اکٹھے گر جاتے ہیں۔ جس سے نالائی کے وقت پودوں کو اکھیرنا پڑتا ہے +

۶۔ کیرے کے طریق سے بونے میں بیج کم خرچ ہوتا ہے۔ گیلی زمین میں چھٹے کے ذریعے سے



بوتے ہیں۔ جُشکِ زمین میں پورے کے طریق سے بونا چاہئے + پورے میں ایک ہی آدمی بل بھی چلا لیتا ہے۔ اور بیج بھی ڈال دیتا ہے۔ مگر نمدار زمین میں کیرا ہی چاہئے۔ زمینداروں میں ایک مثل مشہور ہے +

”پورا بادشاہ۔ کیرا وزیر۔ چھٹا فقیر“

۷۔ ایک لڑکے نے دُور سے دیکھ کر کہا۔ منشی جی! اس کھیت میں تو ہرے ہرے پودے دکھائی دیتے ہیں۔ مگر یہ لوگ ان پودوں کو اُکھاڑ کیوں رہے ہیں؟

۸۔ اُستاد نے پاس لے جا کر دکھایا۔ اور بتایا۔ کہ یہ دھان کے پودے ہیں + کوئی ایک مہینا ہوا ہوگا۔ کہ راسی کباری میں دھان بو روئے تھے + اس میں پانی خوب دیا ہے۔ پود تیار ہو گئی ہے + اب ان پودوں کو اُکھاڑ کہ اس کھیت میں جس میں پانی کھڑا ہے۔ لگائینگے۔ اسے پود لگانا کہتے ہیں +

نقص۔ کمی۔ عیب + طریق۔ ڈھنگ + نمدار۔ سیلی +



## سوالات

- ۱۔ آنٹھویں پیرے کا راتلا رکھو +
- ۲۔ تین ایسے فقرے بناؤ۔ جن میں نیچے رکھے ہوئے لفظوں میں سے ایک ایک لفظ آجائے۔ مٹھیاں۔ نقص۔ نرالا +
- ۳۔ بتاؤ۔ پور لگانا کسے کہتے ہیں؟

## ۱۰۔ بھینسیں

|         |          |       |         |
|---------|----------|-------|---------|
| بھینسیں | اُ بچھتے | کوٹھو | غلّہ    |
| برداشت  | خاصہ     | گھلنا | تھوٹھنی |
|         | کیفیت    | غوطے  |         |

- ۱۔ بھینسیں اور بھینسے بڑے غریب جانور ہیں۔ نہ تو آپس میں بہت لڑتے رکھڑتے ہیں۔ نہ دوسرے جانوروں سے اُ بچھتے ہیں + آدمی کو مان سے بڑے فائدے ہیں + بھینسے ہل میں جھٹتے ہیں۔ پچھڑے کھینچتے ہیں۔ رہنٹ اور کوٹھو چلاتے ہیں۔



بوجھ لاؤنے کے کام آتے ہیں۔ سینکڑوں من غلہ  
 ان پر لاوا جاتا ہے + بیلوں کی نسبت یہ زیادہ بوجھ  
 اٹھاتے ہیں۔ کیونکہ ان سے زیادہ طاقتور ہیں۔  
 لیکن ان کی طرح جم کر کام نہیں کر سکتے +  
 ۲۔ بھینسیں بڑی بھدّی ہوتی ہیں۔ آہستہ آہستہ  
 چلتی ہیں۔ اور تھوڑی سی دُور بھی نہیں  
 بھاگ سکتیں +

۳۔ بہت سی بھینسوں کو ایک چھوٹا سا لڑکا  
 گاؤں سے باہر چرانے لے جاتا ہے + ڈنڈے  
 مار کر ہانکتا ہے۔ کبھی پیٹھ پر بیٹھ جاتا ہے۔  
 مگر یہ کچھ نہیں کہتیں۔ جنگل میں چُپ چاپ  
 چرتی رہتی ہیں + شام کے وقت وہی لڑکا  
 انہیں گھر ہانک لاتا ہے۔ رشتے میں جگالی  
 کرتی چلی آتی ہیں +

۴۔ بھینسیں بڑی کھاؤ ہوتی ہیں۔ جب تک  
 پیٹ نہ بھر لیں۔ دُود نہیں دیتیں + ان کا  
 دُود گائے کے دُود سے گاڑھا اور زیادہ  
 طاقتور ہوتا ہے۔ اس میں چکنائی بھی زیادہ  
 ہوتی ہے۔ اس لئے بیماروں اور بچوں کو نہیں



دیتے +

۵۔ بھینس کے دود میں سے مکھن بہت نکلتا ہے + شہروں میں ان کا دود اڈا کر بیچتے ہیں۔ کھویا نکالتے ہیں۔ کھوئے سے طرح طرح کی مٹھائیاں بناتے ہیں۔ جنہیں بچے بوڑھے جوان سب شوق سے کھاتے ہیں +

۶۔ یوں تو بھینسے موٹے تازے اور بڑے طاقتور ہوتے ہیں۔ مگر انہیں زیادہ گرمی کی برداشت نہیں ہوتی + ان کا خاصہ ہے۔ کہ جہاں پانی دیکھتے ہیں۔ وہیں بیٹھ جاتے ہیں + اسی وجہ سے لوگ ان پر ایسی چیزیں کم لاڈتے ہیں۔ جن کا پانی میں گھلنے یا بگڑنے کا اندیشہ ہوتا ہے +

۷۔ گرمی اور برسات کے موسم میں بھینسیں پانی اور کیچڑ میں بیٹھنا بہت پسند کرتی ہیں + نہر۔ تالاب اور جوہڑ جہاں کہیں پانی ملتا ہے۔ جھٹ گھس جاتی ہیں۔ زیادہ پانی ہو۔ تو کھڑی رہتی ہیں۔ تھوڑا ہو۔ تو بیٹھ جاتی ہیں + سارا بدن اُس میں چھپا لیتی ہیں۔ اور تھوٹھنی باہر نکال دیتی ہیں۔ اس وقت انہیں دیکھو۔ تو عجیب



کیفیت نظر آتی ہے + سارا دھڑ غائب اور  
ایک ناک اور دو آنکھیں باہر۔ ایسا معلوم ہوتا  
ہے۔ کہ فقط ہر تیر رہے ہیں +

۸۔ جہاں ندی نالے میں زور سے پانی بہتا ہو۔  
اور پار جانا منظور ہو۔ تو چرواہے بھینسوں کو  
پانی میں ڈال دیتے ہیں۔ اور دم پکڑ کر پار اتر  
جاتے ہیں + انہیں بہاؤ کے زور کی کچھ پروا  
نہیں۔ گہرا پانی ہو۔ تو تیرنے لگتی ہیں + جو  
تیراک نہ ہوں۔ وہ مان پر سوار ہو جاتے  
ہیں۔ مگر مشکل یہ ہے۔ کہ جب چاہتی ہیں۔  
پانی میں بیٹھ جاتی ہیں۔ سوار بیچارہ غوطے  
کھاتا رہ جاتا ہے +

غلہ۔ اناج + برداشت۔ سائی +  
غوطے۔ ڈبکیاں + اوتاگر۔ اُبال کر +

### سوالات

۱۔ ان لفظوں کو دو بار لکھو۔ اور ان کے معنی بتاؤ :-  
اُبلتے ہیں۔ کوٹھو۔ رھٹ۔ طاقتور۔ تھوٹھنی۔ برداشت۔  
غوطے +



- ۲۔ کھوٹے سے کون کون سی مٹھائیاں بنتی ہیں ؟  
 ۳۔ بھینس کا دود بیماریوں اور بچوں کو کیوں نہیں دیتے ؟

## ۱۱۔ گدھا اور بھینسا

بساط                      بے رحم                      مہربانی  
 پچھتایا                      نتیجہ                      حرج

۱۔ ایک شخص کے پاس ایک بھینسا تھا۔ اور ایک گدھا + جب کبھی بوجھ لے جانا ہوتا۔ ان دونوں پر لاد لیتا + بھینسے بڑے موٹے تازے ہوتے ہیں۔ اور اُن کی پرورش بھی اچھی طرح کی جاتی ہے۔ گھاس دانہ سب کچھ ملتا ہے۔ مالک بھینسے پر بوجھ لاد دیا کرتا۔ اُسے خبر بھی نہ ہوتی +

۲۔ بیچارے گدھے پر بساط سے زیادہ بوجھ لادتا۔ اور کھانے کو بھی بُرا بھلا جو ملتا۔ اُس کے آگے ڈال دیتا۔ نیچی کچی گھاس۔ گلا سرتا



بُھس۔ وہ بھی دیا دیا۔ نہ دیا تو کوڑی کی طرف  
ہانک دیا +

۳۔ ایک دفعہ کا ذکر ہے۔ کہ گدھا بیچارا بیمار  
ہو گیا۔ مگر بے رحم مالک نے کچھ پروا نہ کی۔  
بہت بوجھ لاد دیا۔ رشتے میں بھینٹا بڑے  
مزے سے چلا جاتا تھا۔ ایک تو خود موٹا تازہ  
دوسرے بوجھ بھی کچھ زیادہ نہ تھا۔ اسے کیا  
تکلیف ہوتی۔ لیکن گدھے بیچارے کا بُرا حال  
تھا۔ اب گرا۔ اب مرا +

۴۔ آخر اُس نے ہار کر بھینٹے سے کہا۔ بھائی!  
ہم دونو ایک ہی مالک کے نوکر ہیں + مالک تم  
پر ہمیشہ مہربانی کرتا ہے۔ اور آرام سے  
رکھتا ہے + میں آج بیمار ہوں۔ چل نہیں  
سکتا۔ اگر تم مہربانی سے میرا تھوڑا سا بوجھ  
بٹوا لو۔ تو ہم دونو مزے سے منزل پر  
پہنچ جائیں گے + آج مجھ سے چلا نہیں جاتا۔  
ایسا نہ ہو۔ کہ میں یہیں رہ جاؤں۔ پھر تم  
کو بھی مشکل پڑیگی۔ اور مالک کا بھی نقصان  
ہو جائیگا +



۵۔ بھینسا بولا۔ رسیدھا چلا چل۔ بہت باتیں  
 نہ بنا + گدھا بیچارا مُصیبت کا مارا تھوڑی دُور  
 تک رگڑتا پڑتا چلا۔ لیکن آخر ایسا گرا۔ کہ  
 پھر نہ اُٹھ سکا +

۶۔ مالک نے سارا بوجھ بھینسے پر لا دیا۔  
 اور گدھے کی لاش بھی اسی پر رکھ دی + بھینسے  
 کے اوسان جاتے رہے۔ بہت پیچھتایا۔ اور  
 دل میں کہنے لگا +

۷۔ افسوس! میں نے اپنے ساتھی کی مدد نہ کی۔  
 بلکہ اُسے بُرا بھلا کہا + نتیجہ یہ ہووا۔ کہ مجھے  
 اُس کا سارا بوجھ بھی اُٹھانا پڑا۔ اور لاش  
 بھی میری ہی پیٹھ پر لدی۔ مالک کا حرج  
 الگ رہا + اگر میں اُس کی مدد کرتا۔ تو میرا  
 بھی اس میں فائدہ تھا۔ مگر اب پیچھتائے سے  
 کیا ہوتا ہے + ۵

گیا وقت پھر ہاتھ آتا نہیں

نتیجہ۔ پھل +

سلاط۔ طاقت +

حرج۔ تنگی۔ نقصان +



## سوالات

- ۱- پانچویں پیرے کا نام لکھو۔
- ۲- بھینسے کو اپنے ساتھی گدھے کی مدد نہ کرنے سے کیا تکلیف ہوئی؟
- ۳- اس کہانی کا کیا نتیجہ ہے؟

## ۱۲- درزی

|        |        |         |      |
|--------|--------|---------|------|
| حفاظت  | سیونیں | واسکٹیں | قطع  |
| مشینیں | دقت    | عزت     | حلال |
| وعدہ   | عتمدہ  | عجب     | بخشہ |

۱- اتفاق سے آج شہر میں آنا ہوا ہے۔ آؤ درزی کی دکان بھی دیکھتے چلیں + دیکھو - کیسا جلدی جلدی سی رہا ہے + یہ بڑا ہوشیار اور کاریگر درزی ہے۔ کپڑا ایسا قطع کرتا ہے۔ کہ بدن پر پائگل ٹھیک آتا ہے۔ سلائی اچھی



اور ٹانگا بیٹھا ہوا ہوتا ہے +  
 ۲۔ گرتے۔ پا جائے۔ کوٹ اور واشکٹیں اور اور  
 طرح طرح کے کپڑے جیسے سلائے مینر پر رکھے  
 ہوئے ہیں + جو کپڑے قطع کرنے ہیں۔ اُن کا  
 ڈھیر آگے لگا ہوا ہے + اس کے پاس رشتا کام  
 آتا ہے۔ کہ اکیلا نہیں کر سکتا۔ دو چار شاگرد  
 بٹھا رکھے ہیں۔ آپ کتر کتر کر دیتا جاتا ہے۔  
 شاگردوں میں سے کوئی کچّا کر رہا ہے۔ کوئی  
 جلدی جلدی سی رہا ہے +

۳۔ موٹے اور گرم کپڑوں کی سیونیں بٹھانے کے  
 لئے رشتی رکھی ہوئی ہے + اُسے کپڑوں پر اس  
 طرح کرتا ہے۔ کہ پہلے اُس میں جلے ہوئے  
 کوئلے بھر دیتا ہے۔ جب گرم ہو جاتی ہے۔  
 تو کپڑے کی سیون کو چیر کر اوپر تھوڑا پانی  
 پھرتا ہے۔ پھر اوپر سے ایک کپڑا حفاظت  
 کے لئے رکھ کر رشتی پھیر دیتا ہے + اس سے  
 سیون بیٹھ جاتی ہے۔ اور کپڑا صاف ہو جاتا  
 ہے +

۴۔ دیکھتے ہو۔ دڑی نے انگلی میں کیا پہن رکھا



ہے یہ انگشتانہ ہے۔ جب کپڑا سیتے ہیں۔ تو  
 انگلی میں سوئی کے چمچہ جانے کا اندیشہ رہتا ہے۔  
 مگر انگشتانہ سے بچاؤ ہو جاتا ہے +

۵۔ یہ دزری بڑا ایمان دار ہے۔ اگر ایک کثرن  
 بھی بچ جاتی ہے۔ تو پھیر دیتا ہے + یہی وجہ  
 ہے۔ کہ دور دور سے کام رکھا چلا آتا ہے۔ جو  
 ہے۔ وہ اسی کو کپڑے دیتا ہے۔ حق حلال کی  
 کماٹی میں برکت بھی ہوتی ہے۔ اور اس سے  
 عزت بھی بڑھتی ہے +

۶۔ پہلے کپڑے سینے میں بڑی دقت ہووا کرتی  
 تھی + ایک شخص دن بھر میں مشکل سے ایک  
 کپڑا تیار کرتا تھا + مگر جب سے انگریزی راج  
 کی بدولت ولایت سے مشینیں آئیں۔ ادھر  
 دزریوں کو بڑی سہولت اور آرام ہو گیا۔ کہ دن  
 میں کئی کئی کپڑے سی لیتے ہیں۔ ادھر سلوانے والوں  
 کو کفایت ہو گئی۔ کہ تھوڑے سے خرچ میں جلد  
 اور عمدہ کپڑا مل جاتا ہے +

۷۔ مشین کا بخیہ باریک ہوتا ہے۔ پہلے اس میں  
 یہ عیب تھا۔ کہ ایک ٹانگا ادھر ٹرنے سے ساری



سلائی اُدھڑتی چلی جاتی تھی۔ مگر اب دُہرے بجیے  
کی مشینوں کے آ جانے سے یہ بات جاتی رہی  
ہے +

۸۔ بعض گاؤں میں دِزلی ہوتے ہیں۔ بعض  
میں نہیں + ایسی جگہ کے لوگ عہدہ کپڑے سلوانے  
اور گوتا کناری ٹٹوانے کے لئے یا تو شہر سے  
دِزلی بُلاتے ہیں۔ یا خود وہاں جا کر سلواتے ہیں +

۹۔ اب گاؤں گاؤں میں دِزلیوں کی دُکانیں  
ہوتی جاتی ہیں۔ اور اکثر دِزلی مشینیں بھی رکھنے  
لگے ہیں + میاں دِزلی ! تم کپڑا تو اچھا رسیٹے  
ہو۔ مگر دیر بہت لگاتے ہو۔ دو دن کا وعدہ  
کرتے ہو۔ آٹھ دن میں دیتے ہو۔ ایسا نہ کیا  
کرو + جس دن کا وعدہ کرو۔ کوشش کر کے  
اُسی دن پورا کرو۔ تاکہ گاہک کو کپڑا وقت پر  
مل جائے۔ اور تمہارے ہاتھ مزدوری جلد  
آ جائے +

قطع۔ کاٹنا پھاٹنا + عزت۔ آبرو +

مشین۔ کپڑا رسیٹنے کی کل +



## سوالات

- ۱۔ ان فقروں کا مطلب بتاؤ۔  
 سلائی اچھی اور ٹانگا بیٹھا ہوا ہوتا ہے + شاگردوں میں  
 سے کوئی کچا کر رہا ہے۔ کوئی جلدی جلدی سی رہا ہے +  
 حق حلال کی کمائی میں برکت بھی ہوتی ہے +
- ۲۔ آنکھوں پیرے کا راتلا لکھو +
- ۳۔ انگشتانہ کیا ہوتا ہے۔ اُس سے دزدی کو کیا فائدہ ہوتا  
 ہے۔ راستری کس کام آتی ہے۔ دزدی کے پاس اور  
 کیا کیا اوزار ہوتے ہیں +

## ۱۳۔ آم

چٹنی      مَرَبَا      پھانکیں      ننھی  
 فکیل      سنبھالنا      نصیب

- ۱۔ پچے آم ٹم نے بھی چو سے ہوئے۔ کیا ہی  
 مزیدار ہوتے ہیں + یہ میوہ جیسا بوڑھوں اور



جوانوں کو بھاتا ہے۔ ویسا ہی بچوں کو اچھا لگتا ہے + دود پیتے بچے کے ہوٹل پر ذرا سا رس لگا دو۔ دیر تک مزے لے لے کر چاہتا رہیگا +

۲۔ کچے آموں کی چٹنی بناتے ہیں۔ اور آچار ڈالتے ہیں + امیر لوگ مڑبا بنواتے ہیں۔ جہاں آم زیادہ ہوتے ہیں۔ وہاں ان کو پھیل کر اور پھانکیں کتر کر سکھا لیتے ہیں۔ اُسے انچور کہتے ہیں +

۳۔ آم کے درخت میں چیت بیساکھ میں مور آتا ہے + بعض دفعہ تو یہ کثرت ہوتی ہے۔ کہ درخت مور سے لہ جاتے ہیں + جب یہ جھڑ جاتا ہے۔ تو ننھی ننھی کیریاں آنی شروع ہو جاتی ہیں +

۴۔ جوں جوں پھل بڑا ہوتا ہے۔ طوطے درختوں پر آ کر بیٹھنے لگتے ہیں + رکھوالا ہر وقت ہاتھ میں غلیل لئے نشانے لگاتا رہتا ہے۔ کبھی اس درخت پر سے اڑاتا ہے۔ کبھی اُس پر سے ہنکاتا ہے۔ مگر طوطے بھی ایسے ڈھیٹھ ہوتے



ہیں۔ کہ ہٹائے نہیں ہٹتے +

۵۔ اسارٹھ اور ساون میں آم پک جاتے ہیں۔  
مگر ران کے چوسنے کا مزا میدہ برسنے پر ہے + کوئل  
اور آم کا ساتھ ہے۔ آم پکنے پر آئے۔ کہ  
کوئل آ موجود ہوتی ہے + برسات کے موسم  
میں کوئل کی کوک کیسی بھلی معلوم ہوتی ہے۔  
جب آم ہو چکے ہیں۔ تو کوئل اور ٹنگوں کو  
چلی جاتی ہے +

۶۔ آم کے درخت اس قدر پھلتے ہیں۔ کہ جب  
آندھی آتی ہے۔ اور آم گررتے ہیں۔ تو زمین  
پٹ جاتی ہے۔ پھر بھی درخت ویسے ہی لدے  
ہوئے نظر آتے ہیں + ایک برس تو آم اس قدر  
پھل لاتے ہیں۔ کہ اُن کا سنبھالنا مشکل ہو جاتا  
ہے۔ دوسرے برس کم پھلتے ہیں + بعض درخت  
ایک سال پھل دیتے ہی نہیں +

۷۔ آم کی لکڑی مینر۔ گڑسی۔ صندوق بنانے کے  
تو مطلب کی نہیں ہوتی۔ مگر ہلکی ہوتی ہے۔ اور  
جند صاف ہو جاتی ہے۔ یہی وجہ ہے۔ کہ اس  
کی لکھنے کی تختیاں بناتے ہیں + اگر زیادہ مضبوط



اور کام کی ہوتی۔ تو لوگ آم کے درخت نہ چھوڑتے۔  
اور ہمیں آم کھانے نصیب نہ ہوتے +

گیریاں = انہیاں + موجود - حاضر +

## سوالات

- ۱۔ تیشہ پیرے کا لانا لکھو +
  - ۲۔ ران فتردوں کا مطلب بتاؤ :-
- جب یہ رموز جھڑ جاتا ہے۔ تو ننھی ننھی گیریاں  
آنی شروع ہو سہاتی ہیں + کوئل اور آم کا ساتھ ہے۔  
آم پکنے پر آئے۔ کہ کوئل آ موجود ہوئی + جب آندھی  
آتی ہے۔ اور آم گرتے ہیں۔ تو زمین پٹ جاتی  
ہے +

- ۳۔ چوٹنے کے سوا آم اور کس کام آتے ہیں ؟





# ۱۴۔ بارش

پتیلی دھواں شکل اکٹھی  
تبدیل بخار اختیار اختیار

۱۔ ایک روز خوب سردی پڑ رہی تھی۔ موہن اور اُس کا باپ چوہے کے پاس بیٹھے آگ تپ رہے تھے۔ چوہے پر پانی گرم کرنے کو چینی سے ڈھکی ہوئی پتیلی رکھی ہوئی تھی۔ اور چینی کے نیچے سے بھاپ نکل نکل کر اُن کی طرف آ رہی تھی +

۲۔ موہن نے باپ سے پوچھا۔ یہ دھواں سا کیسا نکل رہا ہے؟ باپ نے کہا۔ آگ کی گرمی سے پانی اپنی شکل بدل کر باہر آ رہا ہے +

۳۔ موہن نے کہا۔ یہ تو بادل سا معلوم ہوتا ہے + باپ نے جواب دیا۔ بے شک یہ بھی ایک چھوٹا سا بادل ہے۔ بھلا بھیرو۔ ذرا اپنی مسلیٹ تو لاؤ + موہن جھٹ مسلیٹ اٹھا لایا + باپ



نے کہا۔ سلیٹ کو اس بھاپ کے بادل میں ذرا  
لے کر کھڑے ہو جاؤ۔ پھر تھوڑی دیر بعد  
اُسے دیکھنا۔

۴۔ جب موہن نے سلیٹ اوپر رکھی۔ تو فوراً بول  
اُٹھا۔ سلیٹ تو مگیلی ہو گئی ہے۔ اے لو! اس پر  
تو پانی کے چھوٹے چھوٹے قطرے بن رہے ہیں۔  
اب میں سمجھ گیا۔ یہ اسی بھاپ سے بنے ہیں۔  
آپ کہتے تھے۔ کہ یہ بھی ایک چھوٹا سا بادل ہے۔  
سو دیکھ لیجئے۔ اس بادل میں سے پانی بھی ٹپکنے لگا۔  
۵۔ لیکن یہ بات میری سمجھ میں نہیں آئی۔ کہ  
پتیلی سے جو بھاپ نکل رہی ہے۔ اُس کا ایک  
قطرہ بھی نہیں بنا۔ ہاں میری سلیٹ پر دیکھو۔  
کتنی بوندیاں اکٹھی ہو ہو کر رہ رہی ہیں۔

۶۔ باپ نے کہا۔ بات یہ ہے۔ کہ اس کمرے  
کی ہوا رشتی سرد نہیں ہے۔ چٹنی تمھاری سلیٹ  
ہے۔ اس سبب سے یہ بھاپ کو پانی نہیں  
بنا سکتی۔ ہاں! اس نے بھاپ کو بادل کی شکل  
میں ضرور تبدیل کر دیا ہے۔

۷۔ پانی سورج کی گرمی سے ہر جگہ بخار کی



صورت بن کر ہوا میں رلتا رہتا ہے + دیکھو !  
 نہا کر گیلی دھوتی دھوپ میں ڈال دو۔ تھوڑی  
 دیر میں سوکھ جاتی ہے + وجہ یہ ہے۔ کہ آفتاب  
 کی گرمی سے پانی بخارات بن کر ہوا میں مل جاتا  
 ہے +

۸۔ اسی طرح سمندر کے پانی کے بھی بخارات  
 بنتے ہیں + انہیں بخارات سے بادل بن جاتے  
 ہیں۔ لیکن جب بادل سرد ہو جاتے ہیں۔ تو  
 جھٹ قطروں کی صورت اختیار کر لیتے ہیں +  
 ۹۔ پانی کے قطرے ہوا میں ٹھہر نہیں سکتے۔  
 کیونکہ وہ ہوا سے بھاری ہوتے ہیں + اس وجہ  
 سے زمین پر گرنے شروع ہو جاتے ہیں۔  
 بس یہی بارش ہے + اسی سے کھیتیاں ہری  
 ہوتی ہیں۔ گھاس بڑھتی ہے۔ اور ملک نہال  
 ہو جاتا ہے +

پتیلی۔ دال وغیرہ پکانے کا پیتل یا تانبے کا برتن +  
 تبدیل کر دیا ہے۔ بدل ڈالا ہے +



# ۱۶۔ فصل کاٹنا

الغوزے      خوشیاں      جھڑ جائیں  
گٹھے      لائیک      علاوہ

۱۔ ایک ساہوکار کا لڑکا اپنے باپ کے ساتھ  
بیساکھی کا میسہ دیکھنے گیا۔ وہاں اُس نے بہت  
سے جاٹوں کو دیکھا۔ کہ الغوزے اور برہمن سجا  
رہے ہیں۔ گاتے بھی ہیں۔ اور ناچتے بھی ہیں۔  
لڑکے نے باپ سے پوچھا۔ کہ یہ کون لوگ ہیں۔  
اور اشنا شور کیوں مچاتے ہیں؟

۲۔ باپ نے جواب دیا۔ کہ جاٹ زمیندار ہیں۔  
اور یہ میلا انہیں لوگوں کا ہے۔ اصل میں یہ  
اساڑھی کی فصل پک جانے کی خوشیاں مناتے  
ہیں۔ جو اور چنے کاٹ چکے ہیں۔ گیہوں جا کر  
کاٹ لینگے۔

۳۔ لڑکے نے پوچھا۔ گیہوں بھی ساتھ کے ساتھ  
کیوں نہیں کاٹتے آئے؟ باپ نے کہا۔ کہ چنے



گیہوں سے پیسے پک جاتے ہیں۔ اس لئے اُن کی فصل کٹ چکی ہے گیہوں ابھی نہیں پکے۔ دس پانچ روز میں کٹنے شروع ہو جائینگے۔ دیکھو ! یہ پاس ہی گیہوں کا کھیت ہے ۔

۴۔ باپ بیٹا دونو گیہوں کے کھیت کے قریب گئے ۔ لڑکے نے کہا۔ لالہ جی۔ ایسی جلدی کیونکر پک جائینگے ؟ ابھی بالیں تو سُوکھی ہی نہیں ہیں ۔ باپ نے کہا۔ بیٹا ! آج کل دھوپ تیز ہے۔ اس سے ران کا رنگ بہت جلد زرد ہو جائیگا ۔

۵۔ گل اناجوں کے پودے ذرا گیلے ہی کاٹے جاتے ہیں۔ بہت سُوکھنے کی ضرورت نہیں ۔ وجہ یہ ہے۔ کہ اگر پودے بہت ہی خشک کاٹے جائیں۔ تو اُٹھانے رکھنے میں اُن کے دانے جھڑ جائیں۔ اور کھیت میں پکھر جائیں ۔ اس میں اناج کا بھی نقصان ہے۔ اور کھیت میں کیڑے پیدا ہو جانے کا بھی اندیشہ ہے ۔

۶۔ لڑکے نے کہا۔ اگر یہی بات ہے۔ تو کٹے ہوئے اناج کو بھی نہیں اُٹھانا چاہئے ۔ باپ نے کہا۔ اُٹھانا تو ضرور پڑتا ہے۔ اگر نہ اُٹھائیں۔ تو



بارش سے اناج خراب ہو جائے۔ اور ہوا سے  
اڑ جائے + اس لئے کٹے ہوئے اناج کے بڑے  
بڑے گٹھے بانڈھ کر ایک جگہ ڈھیر لگا دیتے  
ہیں۔ تاکہ نہ تو ہوا میں اڑیں۔ نہ بارش سے  
خراب ہوں۔ اسے لائیک کہتے ہیں +

۷۔ لڑکے نے کہا۔ اگر لائیک بھیک جائے۔ تو  
کیا ڈر ہے؟ کہا۔ بیٹا! بھیک جانے سے غلہ  
خراب ہو جاتا ہے + غیر منگلوں میں بیچنے کے کام  
کا نہیں رہتا۔ بلکہ سستا بیچنا پڑتا ہے + اس  
کے علاوہ ذخیرے کے بھی قابل نہیں رہتا +  
چونکہ بارش کا بھی ڈر ہوتا ہے۔ اس لئے  
ضرور ہے۔ کہ جہاں تک بنے۔ کھیت جلد کاٹ  
لینا چاہئے +

۸۔ لڑکے نے پوچھا۔ جلدی کس طرح کاٹ لیتے  
ہیں؟ باپ نے کہا۔ بیٹا! کسان بہت سے آدمی  
کھیت پر لگا دیتا ہے۔ جب کھیت کٹ چکتا  
ہے۔ تو مزدوری میں اُن کو کچھ غلہ دیتا ہے۔  
لوگ غلے کے لالچ سے کھیت جلد جلد کاٹتے  
ہیں +



الغوزے۔ ایک قسم کی بانٹری جس کی جوڑی مٹھ سے  
بجائی جاتی ہے + علاوہ - سوا +

## سوالات

- ۱۔ چوتھے فقرے کا رائلا لکھو +
- ۲۔ پکے کھیت کو جہاں تک بنے۔ جلد کاٹ لینا کیوں ضرور ہے ؟
- ۳۔ تیسرے پیرے کا مطلب بتاؤ +

## ۱۔ گھوڑے

|       |              |       |
|-------|--------------|-------|
| اصغر  | نمائش        | محکم  |
| انعام | کھیرا        | غلاطت |
| غلیظ  | لتھڑ جاتا ہے | اضطبل |

۱۔ ایک دن اصغر اور اُس کا باپ دونو گھوڑوں کی نمائش میں گئے + لڑکے نے پوچھا - یہاں اٹنے گھوڑے کیوں جمع ہیں ؟ باپ نے کہا - بیٹا !



سزکار نے حکم دے رکھا ہے۔ کہ جو زمیندار  
اچھا گھوڑا لائیگا۔ وہ رانعام پائیگا۔ اس واسطے  
سارے ضلع کے زمیندار اور سوداگر گھوڑے  
لے کر آئے ہیں۔

۲۔ اصغر نے پوچھا۔ سزکار کو کیا غرض ہے۔  
کہ وہ اس قدر رانعام دیتی ہے؟ باپ نے کہا۔  
سزکار کو اپنی فوج کے لئے گھوڑوں کی بہت  
ضرورت پڑتی ہے۔ اس لئے رانعام مقرر  
کر رکھے ہیں۔ تاکہ لوگ اچھی اچھی نسل کے  
گھوڑے پالیں۔

۳۔ گھوڑے دیکھنے ہی میں بانکے اور خوبصورت  
نہیں۔ بلکہ بڑے کام کے جانور ہیں۔ لوگ ان  
پر سوار ہوتے ہیں۔ یکے اور بگھے میں جوتے  
ہیں۔ اور بعض ملکوں میں بیلوں کی جگہ ہل  
میں بھی انہیں لگاتے ہیں۔

۴۔ باپ بیٹا پھرتے پھرتے ایک گھوڑے کے  
پاس پہنچے۔ اصغر نے پوچھا۔ کہ ابا جان۔ یہ  
آدمی اس گھوڑے کی کمر کو کیوں رگڑتا ہے؟  
باپ نے کہا۔ کمر نہیں رگڑتا۔ یہ کھیرا کڑتا



ہے + کھیرا کرنے سے گھوڑوں کے بدن کی گرد  
نکل جاتی ہے - اور خارش نہیں ہوتی - صاف  
سٹھرا رہنے سے خوش رہتے ہیں - اور اچھے معلوم  
ہوتے ہیں +

۵- اصغر نے پوچھا - ابا جان ! یہ شخص تھان  
کیوں صاف کرتا ہے ؟ باپ نے کہا - اگر تھان  
صاف نہ کریں - تو گھوڑوں کے سُموں میں رِغلاطت  
بھر بھر کر رکھ دے پڑ جائیں +

۶- تھان غلیظ ہوتا ہے - تو اُٹھتے بیٹھتے گھوڑوں  
کا بدن رتھڑ جاتا ہے - اور وہ بیمار ہو جاتے  
ہیں + جس طرح آدمی خراب اور میلے مکان  
میں رہنے سے بیمار پڑ جاتا ہے - اسی طرح  
گھوڑے بھی میلے مکانوں میں تنہا رہتے رہتے +  
یہی وجہ ہے - کہ ان کے اضطہیل بھی ایسے  
بناتے ہیں - جن میں ہوا اور روشنی بخوبی آتی  
رہے +

۷- باپ نے ایک گھوڑے کی طرف اشارہ کر کے  
کہا - اس گھوڑے کو تو دیکھو - کیسا بالکا جانور  
ہے - کیسی پشلی پشلی ٹانگیں ہیں - سُم کیسے سخت



اور مضبوط نہیں؟ جب ہی تو یہ جانور اس قدر تیز دوڑتے ہیں۔ اور کنگریلی سڑک یا پتھر کی زمین پر ان کے سیم نہیں پھٹتے؟

۸۔ اصغر نے ایک جگہ پرال پڑی ہوئی دیکھ کر باپ سے پوچھا۔ یہ پرال کیوں ڈال رکھی ہے؟ باپ نے کہا۔ بیٹا! رات کو سونے کے وقت گھوڑوں کے تھان پر پرال بچھا دیا کرتے ہیں۔ تاکہ کوئی روٹا یا کنگر گھوڑے کی پیٹھ میں نہ چبھ جائے؟

کھربرا۔ پنجابی کھڑکرا + لتھڑ جاتا ہے۔ کھر جاتا ہے۔ آلودہ ہو جاتا ہے + غلیظ۔ میلا +

## سوالات

۱۔ گھوڑوں کی نمائش میں سڑکار گھوڑا لانے والے کو انعام

کیوں دیتی ہے؟

۲۔ ساتویں پیرے کا املا لکھو

۳۔ ان فقروں کا مطلب بتاؤ۔

کھربرا کرنے سے گھوڑوں کے بدن کی گورنکل جاتی ہے۔



اور خارش نہیں ہوتی + تھان غلیظ ہوتا ہے۔ تو اُبٹھتے  
 بیٹھتے گھوڑوں کا بدن لٹھ جاتا ہے۔ کیسا بائکا جانور  
 ہے۔ کیسی پٹلی پٹلی پھرتیلی ٹانگیں ہیں؟

## ۱۸۔ دیانت داری

|      |        |            |
|------|--------|------------|
| مطیع | فاقہ   | رہزگاری    |
| صادق | صراف   | انتظار     |
| صاحب | بدمعاش | دیانت داری |

۱۔ کسی شہر میں ایک بیوہ رہتی تھی۔ جس کے  
 گزارہ کی یہ شکل تھی۔ کہ اُس کا لڑکا کسی  
 مطیع سے اخبار لے آتا۔ اور بازاروں میں  
 بیچ کر دو تین آنے روز کما لاتا +

۲۔ ایک روز اخبار نہ پکے۔ اور دونو فاقے سے  
 رہے + صبح کو بیوہ نے کہا۔ بیٹا! کام پر جاؤ۔  
 ایسا نہ ہو۔ کہ آج پھر بھوکے مریں + لڑکے  
 نے جواب دیا۔ کہ اماں! مجھ سے تو بھوک کے



مارے چلا نہیں جاتا + ماں ہمسائے کے گھر سے  
کچھ آٹا قرض لائی - اور لڑکے کے لئے روٹی  
پکا دی +

۳- لڑکا روٹی کھا کر مطبع میں گیا - وہاں سے  
اُسے کچھ اخبار ملے + لڑکا بیچارا تمام بازار میں  
چلتا پھرا - اخبار لو - اخبار لو - شام تک مشکل  
سے دس بارہ پرچے بکے + جب اندھیرا ہو گیا -  
تو ایک کرائے کی گاڑی اُس سے تھوڑی دور  
آ کر کھڑی ہوئی +

۴- ایک امیر آدمی گاڑی میں بیٹھا تھا + لڑکے  
نے اخبار پیش کیا - اُس کے دل میں رحم آیا -  
کہ غریب لڑکا ہے - اسے دو چار پیسے مل جائیں -  
تو اچھا ہے - اس خیال سے اُس نے ایک اخبار  
لے لیا - اور ایک روپیہ اُس کے ہاتھ دیا - کہ  
باقی دام واپس کر دے +

۵- لڑکے نے کہا - جناب! میرے پاس تو ریزگاری  
نہیں - آپ یہ میرے اخبار رہنے دیجئے - میں بھاگ کر  
روپیہ بھنا لاتا ہوں + یہ کہہ کر چلا گیا - اس  
دکان پر پوچھا - اُس دکان پر پوچھا - ریزگاری



نہ رملی۔ اور پھرتے پھرتے دیر ہو گئی +  
 ۷۔ رستے میں ہچھیرا بھائی ملا۔ اور پوچھنے لگا۔  
 شیاں صادق! کہاں پھر رہے ہو؟ کہا بھائی  
 ایک امیر نے مجھے روپیہ دیا۔ مگر سارے بازار میں  
 طلکے مارے۔ کہیں پیسے نہیں ملے۔ اُس نے کہا۔  
 اب کہاں پیسے دیتے پھر دو گے۔ جاؤ۔ روپیہ گھر  
 لے جاؤ + صادق نے کہا۔ بھائی! ایسا نہیں ہو سکتا  
 وہ بھلا آدمی میری راہ دیکھتا ہوگا +

۸۔ ہچھیرے بھائی نے کہا۔ اچھا تو آؤ۔ میں لالہ  
 گنڈن لال سے دلاؤں۔ غرض دونو گنڈن لال  
 صراف کی دکان پر گئے۔ اور روپیہ بھنا لیا +  
 ۸۔ جب اُس امیر کو انتظار کرتے کرتے بہت دیر  
 ہو گئی۔ تو خیال آیا۔ کہ چلئے + امیر کے ساتھیوں  
 میں سے ایک صاحب بولے۔ افسوس ہے۔ آپ  
 نے ایک بد معاش لڑکے کو روپیہ دے دیا۔ آپ  
 کو یہ خیال نہ آیا۔ کہ یہ روپیہ لے کر بیٹھ رہیگا +  
 ۹۔ خیر امیر تو چلا گیا۔ صادق بیچارا کھڑتا ہوا آیا۔  
 مگر وہاں گاڑی کہاں تھی؟ ناچار گاڑیوں کے اڈے  
 میں پہنچا۔ اور گاڑی بیان کو پہچان کر پوچھا۔ کہ وہ



# ۱۹- تیلی

عبدالکریم      بھگوئی      گھانی  
پھوک      پکھالی      عیدو

- ۱- ایک دن راتوار کو عبدالکریم دوپہر کے وقت اپنے باپ کے پاس بیٹھا تھا۔ اُس کے باپ نے گائے کی سانے کے لئے کھل کوٹ کر بھگوئی +
- ۲- عبدالکریم نے کہا۔ ابا جان ! بوری میں کھل نہیں رہی۔ خریدنے جاؤ۔ تو مجھے بھی لیتے چلنا۔ میں بھی دیکھوں۔ کس چیز کی بنتی ہے ؟
- ۳- باپ نے کہا۔ میں ابھی کلن تیلی کے ہاں سے آٹھ آنے کی کھل لاتا ہوں۔ تم بھی میرے ساتھ چلو۔ وہاں دیکھ لینا۔ کس چیز کی بنتی ہے +
- لڑکا باپ کے ساتھ ہو رہا تھا +
- ۴- تیلی کے گھر میں کوٹھو چل رہا تھا + اندر جاتے ہی لڑکے نے پوچھا۔ اس بیل کی آنکھیں کیوں ڈھانک رکھی ہیں ؟ باپ نے کہا۔ بیٹا ! بیل



برابر کوٹھو کے گرد پھرتا ہے۔ آنکھیں بند نہ کریں۔  
تو اُسے چکر آنے لگیں +

۵۔ عبدُ الکریم کے باپ نے تیلی سے پوچھا۔  
میاں کلن! کڑوی گھانی ڈالی ہے۔ یا بیٹھی؟ تیلی  
نے جواب دیا۔ کڑوی گھانی ڈالی ہے +

۶۔ عبدُ الکریم نے پوچھا۔ کڑوی اور بیٹھی گھانی  
میں کیا فرق ہے؟ باپ نے جواب دیا۔ کہ تیلی  
نے کوٹھو میں سڑسوں ڈال رکھی ہے + سڑسوں کے  
تیل کو کڑوا تیل۔ اور سڑسوں کی گھانی کو کڑوی  
گھانی کہتے ہیں۔ تلوں کا تیل بیٹھا۔ اور گھانی بیٹھی  
کھلاتی ہے +

۷۔ اب تم غور سے دیکھو۔ بیل چل رہا ہے۔  
لاٹ پھر رہی ہے۔ سڑسوں پیل پیل کر تیل نکل  
رہا ہے۔ ہانڈی میں جمع ہو رہا ہے +

۸۔ لڑکے نے کہا۔ آپ نے فرمایا تھا۔ کہ کھل  
دکھائیگے۔ وہ تو ابھی تک دیکھی نہیں + باپ نے  
جواب دیا۔ سڑسوں یا تلوں کو جب پیل لیتے ہیں۔  
اور اُن کا تیل نکل مچلتا ہے۔ تو باقی پھوک کو  
کھل کہتے ہیں +



۹۔ لڑکے نے کہا۔ دکھائیے تو سہی۔ وہ پھوٹ  
ہے کہاں؟ عبدُ الکَرِیم کے باپ نے تیلی سے کہا۔  
آج میاں عبدُ الکَرِیم تمہارا کوٹھو دیکھنے آئے ہیں +  
تیلی نے کہا۔ بہت اچھا۔ چودھری جی۔ ران سے  
کھٹے۔ کہ پاٹ پر بیٹھ جائیں۔ اور ذرا چلتی گاڑی  
کا مزا اٹھائیں +

۱۰۔ عبدُ الکَرِیم کے باپ نے کہا۔ ذرا کوٹھو ٹھیرا کر  
کھل دکھا دو۔ اسے کھل دیکھنے کا بہت شوق  
ہے + تیلی بولا۔ چودھری صاحب! گھانی پیل گئی  
ہے۔ کیسے اب کھل نکالنے والا ہوں۔ ذرا ٹھیرا  
جاؤ۔ غرض تیلی نے چلتے ہوئے پیل کو ٹھیرا لیا۔  
اور لاٹھ سرکا کے پھالی سے کھل کے دو ٹکڑے  
کر کے باہر نکال لایا + عبدُ الکَرِیم کے باپ نے اسے  
آگے کر دیا۔ اور کہا۔ لو اچھی طرح دیکھ لو۔  
یہی کھل ہے +

۱۱۔ اس کے بعد عبدُ الکَرِیم کے باپ نے کہا۔  
میاں کلن! ہمیں آٹھ آنے کی کھل چاہئے + تیلی  
نے کہا۔ کہ عید کی مال اندر ہے۔ اس سے کھٹے  
تول دیگی +



سانی - پنجابی - گتاوا +  
 گھانی - ایک دفعہ جس قدر باکھ کوٹھو میں ڈالا جاتا ہے -  
 اُسے گھانی کہتے ہیں + پاٹ - پنجابی - پڑ +

## سوالات

- ۱۔ ان لفظوں کے معنی اور فرقوں کا مطلب بتاؤ:-  
 پھوک - لٹھ - پاٹ +  
 کڑوی گھانی ڈالی ہے - سرسوں پیل پیل کرتیں نکھ رہا ہے +
- ۲۔ گی بھویں پیرے کا راتلا لکھو +

## ۲۔ کھانے پینے میں اعتدال

|        |        |     |       |
|--------|--------|-----|-------|
| اعتدال | پیش    | مرض | حکیم  |
| تشخیص  | احتیاط | بضم | متعلق |

- ۱۔ ایک لڑکا ہمیشہ بیمار رہتا تھا - کبھی کبھی  
 ڈکاریں آتیں - کبھی پیٹ میں درد ہو جاتا - کبھی  
 پیش ہو جاتی + بہت سی دوا دارو کی - مگر



مرض بڑھتا گیا جوں جوں دوا کی  
ایک دن اُس کا باپ ایک بڑے حکیم کے پاس  
لے گیا + حکیم نے مرض کی تشخیص کر کے کہا - کہ  
اسے دوا کی کوئی ضرورت نہیں - صرف کھانے  
پینے میں احتیاط کرنے سے تندرست ہو جائیگا -  
اسے کھانا کم کھانا چاہئے +

۲- لڑکے کے باپ نے کہا - کہ حکیم صاحب!  
یہ لڑکا کوئی بُری چیز نہ تو خود کھاتا ہے - نہ کبھی  
اسے کھانے دیتا ہوں + ہاں کھانا پیٹ بھر کر  
ضرور کھلا دیتا ہوں - آدمی اُن کا کیڑا ہے -  
نہ کھائے - تو کیونکر چئے ؟

۳- حکیم نے کہا - آپ نے درست فرمایا - لیکن  
اگر پیٹ میں حد سے زیادہ خوراک ٹھوس لیں -  
تو وہ ہضم نہیں ہوتی - اور جو خوراک ہضم نہیں  
ہوتی - اُس کا خُون نہیں بنتا - اس لئے آپ لڑکے  
کو اتنا کھانا کھلائیے - جتنا اُسے ہضم ہو جائے +

۴- لڑکے نے پوچھا - کہ مجھے یہ بات کس طرح  
معلوم ہو - کہ اتنی خوراک ہضم ہو جائیگی + حکیم نے  
جواب دیا - کہ یہ تو بھوک آپ بتا دیتی ہے + جس وقت



تُم کھانے بیٹھتے ہو۔ تو شروع میں کھانا بہت  
مزا دیتا ہے۔ مگر آخر میں وہ بات نہیں رہتی +  
پس جب تمہیں کھانے میں ویسی لذت معلوم نہ ہو۔  
جیسی شروع میں ہوتی تھی۔ تو سمجھ لو۔ کہ پیٹ  
بھر گیا +

۵۔ لڑکے کے باپ نے کہا۔ کہ حکیم جی ! کھانے  
کا پڑھیں تو ہم نے سمجھ لیا۔ پانی کے متعلق بھی  
کچھ ہدایت کیجئے + حکیم جی نے فرمایا۔ کہ جن چیزوں  
سے آدمی کا جسم بنا ہے۔ اُن میں سب سے  
زیادہ پانی ہے + لڑکے نے پوچھا۔ کیونکر ؟

۶۔ حکیم صاحب نے جواب دیا۔ کہ جسم کو پانی  
زیادہ چاہیے۔ وجہ یہ ہے۔ کہ ہمیں پسینا آتا رہتا  
ہے + خون کا زیادہ حصہ پانی ہی ہے۔ وہ پسینا  
بن کر نکل جاتا ہے۔ تو خون گاڑھا ہونے کی  
وجہ سے رگوں میں اچھی طرح دورہ نہیں کر سکتا۔  
اُس وقت پیاس معلوم ہو کر تڑپتی ہے۔ مگر یاد رکھو۔  
پانی ہمیشہ صاف پینا چاہیے۔ وگرنہ خون میں خرابی  
پیدا ہو جائیگی۔ اور آدمی بیمار پڑ جائیگا +

۷۔ حکیم صاحب سے رخصت ہو کر باپ بیٹا دونو



گھر آئے + لڑکا اندازے سے کھانا کھانے اور صاف  
پانی پینے لگا۔ بلکہ تھوڑی بھوکہ رکھ کر کھانا کھاتا۔  
اور پانی بھی اُس وقت پیتا۔ جب سخت پیاس  
لگتی + نتیجہ یہ ہوا۔ کہ تھوڑے ہی دنوں میں  
تندرست ہو گیا +

اعتدال۔ کمی نہ زیادتی + مرض۔ بیماری۔ دُکھ +  
تشخیص۔ مرض کو دریافت کر لینا + احتیاط۔ خبر داری +

## سوالات

- ۱۔ کھانے پینے میں اعتدال رکھنے سے کیا مراد ہے۔ اور  
اُس سے کیا فائدہ ہے +
- ۲۔ ساتویں پیرے کا املا لکھو +
- ۳۔ ان لفظوں کے معنی اور فرقوں کا مطلب بتاؤ :-  
ہضم۔ عرصت۔ نتیجہ۔ کھتی ڈکاریں۔ حکیم نے مرض کی  
تشخیص کر کے کہا۔ آدمی اُن کا کھڑا ہے +



## ۲۱- جو

ناقص

طور

معمولی

مضری

نوید

بیجھڑ

۱- جو بھی گیہوں کی طرح گھاس کی قسم کا پودا ہے۔ اس کا دانہ لمبا اور نوکدار ہوتا ہے۔ اوپر عموماً پھلکا ہوتا ہے +

۲- جو کئی قسم کے ہوتے ہیں۔ مگر دو قسم کے بہت مشہور ہیں۔ ایک تو معمولی رجن پر پھلکا ہوتا ہے۔ یہ ہندوستان میں بہت ہوتے ہیں۔ دوسرے وہ رجن پر پھلکا نہیں ہوتا۔ یہ کابی جو کہلاتے ہیں +

۳- پہلی قسم کے جو زیادہ بوئے جاتے ہیں + دوسری قسم کے جو گو اچھے سمجھے جاتے ہیں۔ لیکن ران کی پیداوار کم ہوتی ہے + وجہ یہ ہے۔ کہ عمدہ زمین چاہئے ہیں۔ اس لئے کسان عام طور پر ران کا بونا پسند نہیں کرتے +



۴۔ گیہوں کی طرح جو کی کاشت اسوج یا کاتک میں ہوتی ہے۔ اگر زمین چاہی ہو۔ تو منگسر میں بھی بو دیتے ہیں + گیہوں کی نسبت جو زیادہ طاقتور زمین چاہتے ہیں + جس زمین میں کھات زیادہ دی جائے۔ اُس میں گیہوں کے پودے گر پڑتے ہیں۔ مگر جو برابر کھڑے رہتے ہیں۔ اور خوب پھیلتے ہیں۔ ناقص زمین میں کم پیدا ہوتے ہیں +

۵۔ جو گیہوں سے پہلے پھوٹتے ہیں۔ یہ ہندوؤں کے گھروں میں بھی پہلے نور اترے کو بوئے جاتے ہیں۔ دسہرے تک خاصے بڑے ہو جاتے ہیں۔ لوگ ان کو پگڑیوں اور کانوں میں رکھتے ہیں + جو گیہوں سے پکنے بھی پہنے ہیں۔ چھنا نچہ انہیں چیت ہی میں کاٹ لیتے ہیں +

۶۔ جو کی نالی گیہوں کی نالی سے زیادہ موٹی اور مضبوط ہوتی ہے۔ اسی وجہ سے سردی اور پالے کی زیادہ برداشت کر سکتی ہے + جو کو مینہ کی بھی بہت پروا نہیں +

۷۔ جو کی کاغلت کے واسطے زمین کی تیاری



اُسی طرح کی جاتی ہے۔ جس طرح گیہوں کے لئے +  
اگر اس جنس کے بونے کے وقت زمین میں رسیل  
ہو۔ اور پھر اگھن میں بارش ہو جائے۔ تو  
اُس وقت بھی بو دیتے ہیں +

۸۔ اگر اُس زمین میں جو بوئیں۔ جس میں  
مٹر کی فصل ہو چکی ہے۔ تو پیداوار بہت ہوتی  
ہے + لیکن جن کھیتوں میں مکئی۔ جواریا یا باجرے  
کی فصل ہو چکی ہے۔ اُن میں جو اچھے نہیں  
ہوتے +

۹۔ کبھی کبھی جو کے ساتھ چنے بھی ملا کر  
بو دیتے ہیں۔ اسے بیچھڑ کہتے ہیں + اس میں  
بہت فائدہ رہتا ہے۔ کیونکہ جو کے پودے ذرا  
اوپر ہوتے ہیں۔ وہ اوپر پھلتے پھوکتے ہیں۔  
اور چنے نیچے پھلتے ہیں۔ ایک جنس کی جڑیں  
دوسری جنس کو کھاتے کام دیتی ہیں +

۱۰۔ جو کے ہرے ہرے پودے گائے۔ بیلوں  
کو کھلاتے ہیں۔ اسے خویہ کہتے ہیں + جب  
اناج گدرا جاتا ہے۔ تو زمیندار اُسے بھاڑ میں  
بھٹوا کر کھاتے ہیں + چیت کے مہینے میں اسے



بھی گیہوں کی طرح کاٹتے ہیں۔ اور دائیں چدا کر  
 اناج اور بھس کو الگ الگ کر لیتے ہیں +  
 ۱۱۔ جو تجارت کے طور پر اور ملکوں میں نہیں  
 جاتے۔ کسان اور غریب آدمی کھاتے ہیں + اگر  
 جو چھڑ کر بھاڑ میں بھنوا لیں۔ اور پیمیں لیں۔  
 تو یہ سٹو کھلاتے ہیں۔ گرمیوں میں گڑ شکر یا  
 مرضی کے شربت میں گھوں کر پیتے ہیں۔ بڑے  
 مزیدار ہوتے ہیں + مریضوں کو آتش جو کھلاتے  
 ہیں۔ کمزور بیماروں کے حق میں یہ غذا ہلکی اور  
 مفید زحیال کی جاتی ہے +  
 ۱۲۔ جو گھوڑوں اور گائے۔ بھینسوں کو بھی کھلاتے  
 ہیں + ان کا بھس گیہوں کے بھس سے زیادہ  
 طاقتور مانا جاتا ہے +

آتش جو۔ جو کا اُبلنا ہوا پانی + چھڑا کر۔ کوٹ کر اور صاف کر کے +

## سوالات

- ۱۔ جو کس زمین میں اچھا ہوتا ہے۔ اسے کب بوتے ہیں +
- ۲۔ آتش جو۔ خویہ۔ سٹو کیا ہوتے ہیں + اور ان میں سے ہر ایک



کس کام آتا ہے ؟

۳۔ ان رفقروں کا راندا لکھو :- کسان عام طوہ پر ان کا بونا  
پسند نہیں کرتے ۔ چنانچہ ماٹھیں چیت ہی میں کاٹ لیتے  
ہیں ۔ مریضوں کو آتش جو کھلاتے ہیں ۔ کمزور بیماروں کے  
حق میں یہ غذا رنگی اور مفید خیال کی جاتی ہے +

## ۲۲۔ اناج گاہنا

کنکر یا  
کھیرا

کھلیان  
اندیشہ

ارائیں  
بیچھوا

۱۔ ایک دفعہ کا ذکر ہے ۔ کہ بیساکھ کے آخر  
میں لالہ کرم چند نے اپنے بیٹے مکند لال سے  
کہا ۔ آج موٹو ارائیں کے ہاں اناج گاہ رہے  
ہیں ۔ چلو ۔ تمہیں بھی دکھا لائیں +

۲۔ باپ بیٹا دونو کھلیان پر گئے ۔ تو دیکھا  
کہ کچھ آدمی لائیک بیچھا رہے ہیں + جب بیچھا  
چکے ۔ تو اُس کے اوپر بیلوں کو پھرانے لگے +



لائک سچل کچلا کر بھس اور دانے الگ الگ  
ہو گئے \*

۳- کرم چند بولا - کیوں بھائی مولو؟ اس میدان  
کو تم نے صاف کر کے رلیپ بھی رلیا تھا - یا  
نہیں؟ مولو نے کہا - چودھری صاحب! جگہ کو  
صاف کیوں نہ کرتا؟

۴- ٹکنڈ لال نے پوچھا - لالہ جی! اس میدان کو  
اشنا صاف کیوں کیا ہے؟ آخر تو یہاں بھس ہی  
رہیگا - باپ نے کہا: بیٹا! بھس میں بھی مٹی مل جائے۔  
تو خراب ہو جاتا ہے - اور خراب بھس کے کھانے  
سے جانور بیمار پڑ جاتے ہیں؟ اس کے علاوہ  
اگر میدان صاف نہ کیا جائے - تو اناج میں بھی  
مٹی کھکر مل جائیں - اور وہ کٹکریں ہو جائے؟  
۵- دیکھو - جب گاٹنے سے بھس باریک ہو جاتا  
ہے - تو اُسے اٹھا اٹھا کر ایک طرف ڈھیر لگاتے  
جاتے ہیں - اور نئے سرے سے پوریاں بچھا بچھا کر  
اسی طرح گاٹتے چلے جاتے ہیں \*

۶- کرم چند نے مولو سے دریافت کیا - کیوں  
بھائی؟ بھس سے اناج کب الگ کرو گے؟ مولو



نے جواب دیا۔ کہ لالہ جی ! آج دن اچھا ہے۔  
 دھوپ خوب پڑ رہی ہے۔ خدا نے چاہا۔ تو آج  
 یہ ساری لائنک گاہ لینگے۔ اور جس دن پچھوا چلیگی۔  
 اُسے الگ کر ڈالینگے۔ پڑوا میں سیل جانے کا اندیشہ  
 ہے۔ اور سیلے ہوئے گیہوں کو برسات میں کھیرا  
 لگ جاتا ہے۔

۷۔ پھر مکند لال نے پوچھا۔ کیا اسی جگہ اناج  
 برسا لوگے؟ کہا۔ نہیں بیٹا۔ پہلے زمین کو رلیپ  
 پوت کر صاف مستحرا بنائینگے۔ اور پھر برسائینگے۔  
 تاکہ اناج میں گوطا کرکٹ پتھر کنکر کچھ نہ ملنے  
 پائے۔

۸۔ اب کرم چند مکند لال سے کہنے لگا۔ آج  
 تم نے بہت کچھ دیکھ لیا۔ چلو۔ اب گھر چلیں۔  
 جس دن اناج صاف ہو جائیگا۔ تو ایک تولے  
 کو ساتھ لے آئینگے۔ اور اناج مٹلوا کر گھر  
 لے جائینگے۔

اندیشہ۔ فکر۔ ڈر۔ تولا۔ تولنے والا۔



# ۲۴۔ گلہری

چنچلاتی      کھٹکھٹاتا ہے      شوخ  
قابو      مصوّر      قلم

۱۔ ایک دن احمد اپنے باپ کے ساتھ کھیت کی طرف جاتا تھا۔ پیچھے پیچھے اُس کا گُٹّا بھی چلا آتا تھا۔ رشتے میں بیری کے نیچے ایک گلہری نظر پڑی ۔

۲۔ احمد نے اُس کی طرف اشارہ کر کے باپ سے کہا۔ دیکھنا! کیا ہی خوبصورت اور پھرتیلی گلہری ہے ۔ نڈر بھی کیسی ہے ؟ گُٹّا دبے پاؤں چلا آتا ہے۔ اسے ذرا پروا نہیں ۔ اور ایسی انجان بن گئی ہے۔ کہ گویا خبر ہی نہیں ۔ اب تو گُٹّا سر پر ہی آ گیا۔ وہ چنچلاتی ہوئی بھاگی جاتی ہے۔ آواز سُنا۔ جیسے کوئی روپیہ کھٹکھٹاتا ہے ۔

۳۔ گُٹّا پیچھے دوڑا۔ لیکن وہ درخت پر چڑھ گئی۔



مڑ مڑ کر دیکھتی جاتی ہے۔ گویا گتے کو چڑاتی ہے۔  
 اور کہتی ہے۔ کرے۔ کیا کرتا ہے + گتا حیران ہے۔  
 کرے تو کیا کرے۔ بہتیرا اچھلتا کودتا اور۔ کھونکنا  
 ہے۔ مگر کیا ہو سکتا ہے + شاید یوں کہتا ہے۔  
 اچھا۔ اب تو نکل گئی۔ پھر سہی۔ مگر وہ بڑی شوخ  
 اور چالاک ہے۔ گتے کے قابو میں آنے والی  
 نہیں +

۴۔ لو ابا جی! اب تو وہ درخت کی ٹہنی پر  
 اُگڑو بیٹھ گئی۔ ننھے ننھے پنچوں سے بیر پکڑ رکھا  
 ہے + باپ نے کہا۔ ہاں بیٹا! اب بیر کھائیگی۔  
 دانتوں سے گتر رہی ہے۔ وہ بیر رگرا۔ جاؤ۔  
 اٹھا لاؤ + احمد بیر اٹھا لایا۔ باپ نے ہاتھ میں  
 لے کر کہا۔ دیکھو۔ پہلے تو چھلکا کٹا اور گودا  
 کھایا۔ پھر گٹھلی کاٹ ڈالی اور رگری نکال کر  
 مزے سے کھا گئی +

۵۔ احمد نے پوچھا۔ گٹھلی کس طرح کٹ گئی۔  
 یہ تو سخت ہے۔ ہم سے تو بیر کی گٹھلی چبائی  
 نہیں جاتی + باپ نے کہا۔ اس کے دانت بہت  
 تیز ہیں۔ دیکھو۔ بیر میں دانتوں کے نشان کیسے



معلوم ہوتے ہیں \*۔

۶۔ احمدؒ نے پوچھا۔ گلہری جو ایسی سخت

چیزیں گزرتی رہتی ہے۔ تو اس کے دانت

گھس کیوں نہیں جاتے؟ باپ نے کہا۔ بیٹا۔

خدا نے گلہری کے دانت ایسے بنائے ہیں۔

کہ اُن کے باہر کا رخ بہت سخت ہے۔ اس

لئے کم گھستا ہے \*۔ اندر کا رخ نرم ہے۔ وہ

جوں جوں گھستا ہے۔ دانت سلامی ہوتے جاتے

ہیں۔ اور سامنے کی طرف دھار تیز رہتی ہے \*۔

۷۔ احمدؒ نے پھر پوچھا۔ کہ دانت گھستے ہیں

تو چھوٹے بھی ہو جاتے ہونگے \*۔ باپ نے جواب

دیا۔ گلہری چوہے کی قسم کا جانور ہے۔ اور

اس قسم کے جانوروں کے دانت جس قدر

گھستے ہیں۔ اُسی قدر بڑھتے چلے جاتے ہیں \*۔

۸۔ احمدؒ نے دریافت کیا۔ اس کا گھونشلا

کھاں ہے؟ باپ بولا۔ گلہری اپنا گھونشلا اکثر

درخت کی کھوکھ میں کبھی مکان کے چھتوں میں

کبھی چھتر میں یا چھت کی کڑیوں میں بنا لیتی ہے \*۔

یہ گھاس یا روئی۔ بال یا گودڑ وغیرہ کا ہوتا ہے \*۔



۹۔ ہندوستان میں خاکی رنگ کی چھوٹی گلہریاں جیسی رہتے ہیں۔ اکثر جگہ دیکھنے میں آتی ہیں۔ اس کی پیٹھ پر سیاہی مائل دھاریاں ہوتی ہیں۔ مگر اور منڈکوں میں اور بھی کئی قسم کی گلہریاں ہوتی ہیں۔ بڑا کی گلہری کا قد اور رنگ جدا جدا ہوتا ہے۔

۱۰۔ احمد ثم کو یہ بھی معلوم ہے۔ کہ اس کی دم کے بالوں سے مصوّر قلم بناتے ہیں۔ اور تصویریں کھینچتے ہیں۔ شوقین اس کے بچوں کو پالتے ہیں۔ یہ بڑے خوبصورت معلوم ہوتے ہیں۔ اور طرح طرح کی کھلاڑیاں کرنی سیکھ جاتے ہیں۔

شوخی۔ چٹیل۔ مصوّر۔ تصویر کھینچنے والا۔  
سیاہی مائل۔ کالک لئے ہوئے۔

## سوالات

۱۔ ان لفظوں کو دوبار لکھو :-

مڑو۔ گھٹلی۔ چبھوں۔ گلہریاں۔ خوبصورت۔ کھلاڑیاں۔



مُصَوِّر - دُغیرہ - اسی قدر •

۲۔ گھڑی کے دائروں کی بابت جو کچھ تم نے پڑھا ہے۔ بتاؤ •

۳۔ دشوئیں پیرے کا مطلب بیان کرو •

## ۲۵۔ کچھوا اور خرگوش

|       |       |        |          |
|-------|-------|--------|----------|
| خرگوش | کچھوے | گھسٹنے | طعنے     |
| غُرور | گھمنڈ | شرط    | آرام طلب |

۱۔ کہتے ہیں۔ کسی خرگوش نے ایک دن ایک کچھوے کو دیکھا۔ اور دیکھ کر ہنسی اُڑانے لگا۔ کہ واہ میاں کچھوے! تمہاری ٹانگیں کیسی بھڑی اور بے ڈھنگی ہیں • تم کس طرح گھسٹتے ہوئے چلتے ہو • تم سا کاہل اور سست بھی کوئی نہ ہوگا۔ جہنم ہے تو ویسا ہی بے ڈھنگا۔ ذرا ذرا سی ٹانگوں پر اشنا بڑا دھڑ اٹھائے پھرتے ہو۔ اور چلتے ہوئے کیسے بھدے معلوم ہوتے ہو •

۲۔ یہ طعنے سننے سننے کچھوے کا ناک میں دم



آگیا۔ اور کھٹنے لگا۔ کہ میاں خرگوش ! بہت بڑھ بڑھ کر باتیں نہ بناؤ۔ غرور کا سر بیچا ہوتا ہے ۔

۳۔ خرگوش بولا۔ بھائی ! مزد ہے۔ تو آ جا۔ ہمارے ساتھ دوڑ لے ! جو مجھے معلوم ہو جائے۔ کہ ہاں یوں دوڑا کرتے ہیں ۔ آخر یہ بات ٹھیری کہ دونو تالاب تک دوڑ لگائیں۔ جو پہلے پہنچے۔ وہی جیتے ۔

۴۔ کچھوا بیچارا جانتا تھا۔ کہ میں چلنے پھرنے میں سست ہوں۔ بھاگا مجھ سے نہیں جاتا۔ اسی وقت چل کھڑا مہڑا۔ اور رستے میں پانی تک نہ پیا ۔

۵۔ خرگوش کو اول تو اپنی ٹانگوں کا گھنٹہ اور اپنی پھرتی پر بھروسہ تھا۔ دوسرے کچھوے کی کچھ اضل ہی نہیں سمجھتا تھا۔ دل میں کہا۔ کہ واہ کچھوے کو مات کر دینا کتنی بڑی بات ہے ؟ جب چلیں گے۔ جب ہی جا پکڑیں گے۔ اور جھٹ آگے بڑھ جائیں گے۔ اس وقت دھوپ ہے۔ آؤ۔ ذرا آرام کر لیں۔ ٹھنڈ ہو جائے تو چلیں گے ۔

۶۔ دل میں یہ کہا۔ اور پڑ کے سو رہا۔ جب آنکھ کھلی اور اٹھ کر چلا۔ تو رستے میں کچھوا نہ ملا ۔ دل



میں طرح طرح کے خیال آئے۔ کبھی کہتا۔ کہ شاید وہ  
 واپس پھر گیا۔ کبھی سوچتا۔ کہ کہیں ٹھہر گیا ہے۔ جب  
 منزل پر پہنچا۔ تو کچھوے کو موجد پا کر حیران رہ گیا۔  
 ۷۔ کچھوا بولا۔ میاں خرگوش! سلام! اب کیا تھا۔  
 کاٹو۔ تو بدن میں خون نہیں۔ شرم کے مارے پانی  
 پانی ہو گیا۔ اور پھر کچھوے سے شرط بندے کا  
 نام بھی نہ لیا۔

۸۔ اس کہانی سے یہ نتیجہ نکلتا ہے۔ کہ جو  
 شخص لگاتار کام کرتا رہے۔ چاہے۔ وہ کیسا ہی  
 مست اور کمزور کیوں نہ ہو؟ بڑے بڑے  
 زور آوروں سے جو آرام طلب ہوں۔ بازی  
 لے جاتا ہے۔

آرام طلب۔ آرام چاہنے والا۔ مست۔  
 ناک میں دم آ گیا۔ وق ہو گیا۔  
 غرور کا سر بیچا ہوتا ہے۔ غرور کرنے والا آدمی شرمندہ  
 ہوتا ہے۔

مات کر دینا کتنی بڑی بات ہے؟ ہر ادینا کچھ مشکل نہیں ہے۔  
 بازی لے جاتا ہے۔ بازی جیت لیتا ہے۔



## سوالات

- ۱۔ اِن فقروں کا اِٹلا لکھو :-  
 تمہاری ٹانگیں کیسی بھدی اور بے ڈھنگی ہیں۔ خرگوش  
 کو اول تو اپنی ٹانگوں کا گھمنڈ تھا۔ آؤ۔ ذرا آرام کریں \*  
 ٹھنڈ ہو جائے تو چلینگے \*
- ۲۔ اِن فقروں کا مطلب بتاؤ :-  
 کچھوے کی اصل ہی نہیں سمجھتا تھا \* کاٹو تو بدن میں  
 خون نہیں۔ شرم کے مارے پانی پانی ہو گیا \*  
 ۳۔ بتاؤ۔ اِس کہانی سے کیا نتیجہ نکلتا ہے \*

## ۲۶۔ چاندی

زنجیر پر گھوائی جھڑی ہنشلی  
 تقاضا جھیلے اٹھنیاں

- ۱۔ ایک دن ہیرا نمبردار کے ہاں سنار چاندی  
 کی زنجیر بنا کر لایا \* ہیرا نے اُسے قیمت دے کر



مُخَصّت کیا۔ تو اُس کا چھوٹا بیٹا جگمگاتی ہوئی زنجیر  
 کو ہاتھ میں لے کر کٹھن لگا۔ آہا! کیا ہی خوبصورت  
 زنجیر ہے! لالہ جی! یہ کس چیز کی بنی ہے؟  
 ۲۔ باپ نے کہا۔ بیٹا! چاندی کی ہے۔ کیا تمہیں  
 معلوم نہیں؟ کہ سنار گھٹنا بنایا کرتے ہیں۔ اور غریب  
 آدمی سونے کے زیور بنواتے ہیں۔ اور غریب  
 چاندی کے۔ ہمارے ملک میں ایسے کم آدمی  
 نکھینٹے۔ جن کے گھر میں چاندی کے زیور  
 نہ ہوں۔

۳۔ بیٹے نے کہا۔ کہ روپے بھی تو چاندی ہی  
 کے ہوتے ہیں۔ کیا سنار نے روپے کوٹ پرپٹ  
 کر زنجیر بنا دی ہے؟ باپ نے کہا۔ کہ نہیں بیٹا۔  
 سنار نے بازار سے خالص چاندی خرید کر لگائی  
 ہے۔ ہم نے یہ زنجیر ایک اور صراف سے پرکھوائی  
 تھی۔ وہ کشتا تھا۔ کہ اس کی چاندی اینٹ کی  
 ہے۔

۴۔ بیٹے نے کہا۔ کہ روپوں کا زیور کیوں  
 نہیں بن سکتا؟ باپ نے جواب دیا۔ کہ روپوں  
 میں کسی قدر تانبے کا ملاؤ ہوتا ہے۔ اسی وجہ



سے روپے سخت ہوتے ہیں۔ ویکھو۔ عورتیں اپنے  
ہاتھوں کے کڑوں کو آسانی سے کھول لیتی ہیں۔  
سیدھے کر لیتی ہیں جس طرح چاہیں۔ موڑ لیتی ہیں۔ بھلا  
روپے کو تو ذرا موڑیں۔ ہرگز نہیں مڑ سکتا۔ اگر چاندی  
کے گلاس یا اور برتن بنواتے ہیں۔ تو اُن کی چاندی  
میں کچھ نہ کچھ تانبہ ملانا پڑتا ہے۔

۵۔ بیٹے نے پوچھا۔ کہ چاندی کی زنجیر سنار  
نے کس طرح بنائی؟ باپ نے کہا۔ کہ پہلے  
جستری میں سے چاندی کے بہت مہین تار کھینچ  
لیتے ہیں۔ پھر اُس سے بالے بالیاں وغیرہ بناتے  
ہیں۔ یہ زنجیر تاروں ہی سے بنی ہے۔

۶۔ بیٹے نے کہا۔ لالہ جی! یہ زنجیر تو بڑی سفید  
اور چمکدار ہے۔ مگر اماں کے گلے کی ہنسل تو سیاہ  
پڑ گئی ہے۔ کہا۔ بیٹا! چاندی کا رنگ اصل میں  
سفید ہوتا ہے۔ اور لوہے کی طرح اسے رنگ نہیں  
لگتا۔ لیکن پسینے وغیرہ سے میلی ہو جاتی ہے۔  
ہاں دھونے سے اور اُجالنے سے پھر یہ چمکنے لگتی  
ہے۔ چاندی کے زیور کشٹے۔ انچور۔ یا ریٹھوں  
کے پانی سے دھوئے جاتے ہیں۔



۷۔ اس کی تزکیب یہ ہے۔ کہ مٹی کے برتن میں کھٹائی بھگو دیتے ہیں۔ اور اس میں زیور ڈال دیتے ہیں۔ اسے کھٹائی میں ڈالنا کہتے ہیں۔ چُونکہ سنار لوگ زیور کے دینے میں دیر کرتے ہیں۔ اور جب تقاضا کیا جاتا ہے۔ تو بہانہ کر دیتے ہیں۔ کہ کھٹائی میں پڑا ہے۔ اس لئے سناروں کی کھٹائی مشہور ہو گئی ہے۔ جب کوئی شخص کسی چیز کو لے کر جھیلے میں ڈال دے۔ تو کہا کرتے ہیں۔ کہ فلاں چیز کھٹائی میں پڑ گئی۔

۸۔ بیٹے نے پوچھا۔ کہ چاندی آتی کہاں سے ہے؟ باپ نے کہا۔ بیٹا! چاندی کانوں میں سے اور چیزوں کے ساتھ ملی ہوئی نکلتی ہے۔ اُسے گلا کر صاف کر لیتے ہیں۔ بعض دفعہ کانوں میں سے خالص چاندی بھی مل جاتی ہے۔

۹۔ بیٹے نے پوچھا۔ کہ زیور تو ہمارے گاؤں کا سنار بھی گھڑ لیتا ہے۔ لیکن روپے کون بناتا ہے؟ باپ نے جواب دیا۔ روپے۔ اٹھنیاں۔ چُونکیاں۔ دوانیاں سزکاری ٹکسال میں کلوں کے ذریعے سے بنتی ہیں۔ ٹکسالیں کلکتے اور بمبئی میں



ہیں + سرکاری ٹکسال کے سوا دوسری جگہ بننے  
کا حکم نہیں ہے + اگر کوئی بنائے تو اسے سزا  
ملتی ہے + چاندی کی طرح سونے کے بھی رسکے اور  
زیور بنتے ہیں - مگر ان کا حال ہم تمہیں کبھی  
پھر سنائینگے +

جنتری - لوہے کا اوزار جس میں بڑے چھوٹے سوراخ  
ہوتے ہیں - اس سے سونے چاندی کے تار کھینچتے ہیں +  
تقاضا - طلبی +

### سوالات

- ۱ - ٹکسال کسے کہتے ہیں - اور اس میں کیا بنتا ہے ؟
- ۲ - روہوں کا زیور کیوں نہیں بناتے ؟
- ۳ - ان لفظوں کو دو بار لکھو - اور ان کے معنی بھی بتاؤ :-  
زنجیر - رخصت - خالص - ہنشلی - ریٹھوں - بعض - سزا -  
تقاضا +



## ۲۷- وژرش

پہنلوانوں کشادہ قد آور دُند  
مچھلیاں دھکیلتا ہے پھینپڑوں شغل

۱- ایک دن گوپال اور اُس کا باپ بیٹھے باتیں کر رہے تھے۔ کہ ایک شخص ڈھول بجاتا ہوا آیا۔ دریافت کرنے سے معلوم ہوا۔ کہ اس اٹوار کو پہنلوانوں کا دنگل ہے۔ دو نامی پہنلوان گشتی لڑینگے۔ گوپال کا باپ بولا۔ اچھا۔ تو ہم بھی چلینگے۔  
۲- گوپال نے کہا۔ لالہ بی! مجھے بھی لے چلنا۔ میں نے پہنلوانوں کی گشتی کبھی نہیں دیکھی۔ غرض اٹوار کو باپ بیٹا گشتی دیکھنے گئے۔ جب موقع پر پہنچے۔ تو کیا دیکھتے ہیں۔ کہ بہت سے آدمی جمع ہیں۔ ڈھول بج رہے ہیں۔ دنگل کی جگہ بڑی کشادہ ہے۔ آدمیوں کے جھگڑے ہیں ایک بڑا قد آور اور موٹا تازہ جوان کھڑا ہے۔

۳- گوپال نے حیران ہو کر کہا۔ اوہو! یہ آدمی



کیسا تیار اور قد آور ہے۔ یہ کون ہے؟ باپ نے کہا۔ یہی تو پہلوان ہے۔ اس کی جوڑ کا پہلوان ابھی نہیں آیا۔ گوپال نے پوچھا۔ کہ اتنا تیار کس طرح ہو گیا؟ کہا۔ بیٹا! یہ کسرت کرتا ہے۔ اس وجہ سے اس کا جسم ایسا تیار اور مضبوط ہو گیا ہے۔

۴۔ گوپال نے پھر پوچھا۔ کیا ورزش سے آدمی لمبا بھی ہو جاتا ہے؟ باپ نے کہا۔ بیٹا! لمبا ہونا تو انسان کے اختیار میں نہیں۔ البتہ ورزش سے جسم تیار اور مضبوط ہو جاتا ہے۔ جس کسرتی آدمی کو دیکھو گے۔ اس کا سینہ چوڑا گردن موٹی۔ ڈنڈ بھرے ہوئے۔ مچھلیاں ابھری ہوئیں۔ پٹھے مضبوط۔ قدم پھرتیلا ہوگا۔

۵۔ لو۔ دیکھو۔ وہ دونو پہلوانوں نے ہاتھ ملائے اب کشتی شروع ہوئی۔ کبھی وہ اس کو دھکیلتا ہے۔ کبھی یہ اس کو ریل کر لے جاتا ہے۔ جو ہے۔ اسی داؤ میں ہے۔ کہ موقع بنے۔ تو دوسرے کو چاروں شانے چت زمین پر دے مارے۔ اس طرح گھنٹہ بھر کشتی ہوتی رہی۔ آخر پہلے



نے دوسرے کو پہچھا دیا۔ اور لوگوں میں خوب  
واہ واہ کا غل مچ گیا۔

۶۔ جب باپ بیٹا کشتی دیکھ کر گھر واپس  
چلے۔ تو لڑکا کہنے لگا۔ کہ ورزش تو بہت اچھی  
چیز معلوم ہوتی ہے + اس سے بدن خوب تیار  
ہو جاتا ہے۔ مگر یہ سمجھ میں نہیں آتا۔ کہ  
اس قدر تیاری کیونکر آ جاتی ہے؟

۷۔ باپ نے کہا۔ کہ ورزش کے وقت سانس  
جلدی جلدی آتا ہے۔ اس سے پھیپڑوں میں تازہ  
ہوا زیادہ جاتی ہے۔ خون خوب صاف ہوتا ہے۔  
خون کا دورہ جسم میں تیزی کے ساتھ ہونے  
لگتا ہے۔ جس سے غذا ہضم ہونے میں بڑی  
مدد ملتی ہے +

۸۔ ورزش کرنے سے پسینا بہت آتا ہے۔  
اور بدن کے اند کا میل کچیل نکل جاتا ہے +  
ورزش کرنے والوں کو چاہئے۔ کہ کثرت کے بعد  
جسم کو صاف کپڑے سے خوب پونچھ لیں۔ اور  
کپڑے جلدی پہن لیں۔ تاکہ ہوا نہ لگ جائے +  
۹۔ جو آدمی کثرت نہیں کرتے ہیں۔ چلنا پھرتا



چھوڑ دیتے ہیں۔ اور ہر وقت پڑے آینڈا کرتے ہیں۔ وہ ضرور بیمار پڑ جاتے ہیں۔  
 ۱۔ گوپال نے کہا۔ اگر کسرت ایسی ہی ضروری چیز ہے۔ تو مجھے بھی کوئی آسان سی ورزش بتا دیجئے۔ باپ نے کہا۔ چلنا پھرنا سب سے بڑی ورزش ہے۔ دوڑنا۔ اچھلنا۔ کودنا۔ بیٹھکیں لگانا۔ کبڈی کھیلنا۔ پھری گد کے کا شغل رکھنا اچھی ورزشیں ہیں۔ مگر اتنی ورزش بھی کچھ نہیں۔ کہ آدمی تھک کر چور ہو جائے۔

کسرتی۔ ورزش کرنے والا۔  
 چاروں شانے چت زمین پر۔ بالکل چت۔  
 آینڈا کرتے ہیں۔ کروٹیں بدلتے رہتے ہیں۔

## سوالات

- ۱۔ اچھی ورزشیں کون کون سی ہیں؟
- ۲۔ ان لفظوں کو دوبار لکھو۔ اور ان کے معنی بھی بتاؤ۔  
 قد آور۔ پٹھلیاں۔ شغل۔ کشادہ۔ دُٹ۔ مضبوط۔ دنگل۔  
 جمع۔ جھگڑا۔



۳۔ ان فقروں کا مطلب بتاؤ :-

ادھو ! یہ آدمی کیسا تیار اور قد آمد ہے ؟ اس کی جوڑ کا پھٹوان ابھی نہیں آیا ۔ کبھی یہ اس کو ریل کرے جاتا ہے ۔ آخر پہلے نے دوسرے کو پکھاڑ دیا ۔ جس کسرتی آدمی کو دیکھو گے ۔ اس کے ڈنڈ بھرے ہوئے ۔ پٹھلیاں ابھری ہوئیں ۔ پٹھے مضبوط ۔ قدم پھرتیلا ہوگا +

## ۲۸۔ ایک عجیب علاج

علاج مُعالجہ نبض نذر

مطابق تعداد صلے میں

۱۔ کسی ملک میں ایک بادشاہ تھا ۔ وہ بیمار ہو گیا ۔ ہر چند علاج مُعالجہ کیا ۔ مگر آرام نہ ہوا + اس راج میں ایک حکیم بہت مشہور تھا ۔ اُسے بلا کر نبض دکھائی ۔ اور ساری کیفیت سنائی + حکیم نے دیکھا ۔ کہ بادشاہ بہت موٹا ہو گیا ہے ۔ اور ورزش کرتا نہیں ہے ۔ اس سبب سے یہ تکلیف ہے +



۲۔ بادشاہ کی یہ کیفیت تھی۔ کہ اگر بلغ کی سیر کو جاتا۔ تو محل کے اندر ہی سے پالکی میں سوار ہو کر باہر آتا۔ اور دروازہ سے گاڑی میں بیٹھ جاتا۔ کبھی دو قدم بھی پیدل نہ چلتا۔ ہاں تر مال خوب چٹ کرتا۔

۳۔ ورزش کے بغیر ایسے کھانوں کا یہی نتیجہ ہو سکتا تھا۔ کہ اُس کی صحت میں فرق آگیا۔ اگر کوئی اذنی آدمی ہوتا۔ تو حکیم جی اُسے صاف کہ دیتے۔ کہ ریاں کھانا کم کھایا کرو۔ گھی۔ دود اور تر روالوں سے بچو۔ جہاں تک بنے۔ خوب ورزش کرو۔ مگر بادشاہ سے کیونکر کہہ سکتے تھے۔ فوراً گفتاخی کے جرم میں دھرے جاتے۔

۴۔ سوچ سوچ کر عرض کیا۔ کہ حضور! اب تو بندہ کو گھر جانے کی اجازت مل جائے۔ کل دوا تجویز کر کے ساتھ لیتا آؤں گا۔ بادشاہ نے اجازت دی۔ حکیم نے اپنے گھر جا کر لوہے کے دو ایسے گولے بنوائے۔ کہ انسان آسانی سے ہاتھ میں اٹھا کر لے جائے۔ ان گولوں کو کاغذ سے منڈھ دیا۔ اور ان کے اوپر ایک نئی گھڑات کے



عجیب و غریب حرف لکھ دئے ۔

۵۔ دوسرے دن حکیم نے بادشاہی محل میں حاضر ہو کر وہی گولے بادشاہ کی نذر کئے ۔ اور دست بستہ عرض کیا ۔ کہ جہاں پناہ ! یہ جادو کے بنے ہوئے ہیں ۔ ان سے حضور کو فوراً صحت ہو جائیگی ۔ مگر شرط یہ ہے ۔ کہ بندہ کی ہدایت کے مطابق عمل فرمائیں ۔

۶۔ اس کی ترکیب یہ ہے ۔ کہ حضور ایک گولہ ایک ہاتھ میں اور دوسرا دوسرے ہاتھ میں لیکر خاص باغ کے گرد پہلے دن تین اور دوسرے روز چار چکر لگائیں ۔ اور اسی طرح ہر روز ایک چکر بڑھاتے جائیں ۔ یہاں تک کہ نو چکر ہو جائیں ۔

۷۔ رستہ چلتے ہوئے گولوں کو اپنے سر سے اٹوٹھا اٹھالیں ۔ اور آہستہ آہستہ اس طرح نیچے لائیں ۔ کہ ہاتھ سیدھے نیچے ٹک جائیں ۔

۸۔ بادشاہ نے حکیم کی بات مان لی ۔ اور باغ کے گرد چکر لگانے شروع کئے ۔ نو چکروں کی تعداد پوری کرنے میں ایک ہفتہ صرف ہوا ۔ چلتے



پھرتے ہوئے جو ہاتھ کبھی اوپر اٹھتے۔ کبھی نیچے آتے۔ خاصی ورزش ہو جاتی + اس ترکیب سے بادشاہ پہلے کی نسبت کچھ دُبلّا ہو گیا۔ اور روز بروز تندرست ہوتا چلا گیا +

۹۔ غرض ایک مہینے میں بادشاہ بالکل تندرست ہو گیا۔ حکیم صاحب کو اس عجیب و غریب علاج کے صلے میں بہت کچھ انعام و اکرام ملا +

۱۰۔ لڑکا کو ! بھلا تم سمجھ گئے۔ کہ وہ بادشاہ کیونکر اچھا ہو گیا ؟ آؤ ہم بتائیں۔ حکیم نے اسی بہانے سے اس سے ورزش کرائی۔ اور وہ ورزش ہی سے تندرست ہو گیا +

تر مال۔ ایسا کھانا جس میں گھی زیادہ ہو +  
لذیذ۔ مزیدار +  
دست بستہ۔ ہاتھ جوڑ کر +

### سوالات

۔ ورزش کرنے سے کیا فائدہ ہوتا ہے۔ اور نہ کرنے سے کیا کیا نقصان ہوتے ہیں +

۔ ایسے فقرے بناؤ۔ کہ ایک ایک فقرے میں نیچے لکھے ہوئے



لفظوں میں سے ایک لفظ آ جائے :-  
 ہفتہ - ورزش - دُلیا - تندرست +  
 ان لفظوں کو دوبار لکھو :-  
 مُعالجہ - تعداد - گستاخی - تبض - مُطابق - رصلے میں +

## ۲۹- باخبر ۱

کڑا کئے اُنگوٹھے گانتھیں موجیں  
 دلیا کچھڑی گھنگنیاں

۱- دیکھو - یہ کھیت کیسا لٹھا رہا ہے + دو دو  
 ڈھیر ڈھیر گز اُونچے رسیدھے درخت کھڑے  
 ہیں + لٹے لٹے بہز کا ہی رنگ کے نوک دار پتے  
 جوار کے پتوں سے ملتے ہوئے ہیں - مگر اُٹنے  
 چوڑے نہیں ہیں + جوار کے پتوں کی نسبت  
 کمزور اور کڑا کئے بھی ہیں +

۲- ایک ایک جڑ میں سے کئی کئی درخت  
 لکھ آئے ہیں - بعض جڑوں میں سے تو دس دس



پیدا ہو گئے ہیں \* اس کی بالیں تو دیکھو - کیسی  
 گول اور لمبی ہیں - ان کو سٹپے بھی کہتے ہیں \*  
 ایک بال بالشت بالشت بھر لمبی ہوتی ہے - آدمی  
 کے پاؤں کے انگوٹھے سے زیادہ موٹی نہیں ہوتی \*  
 بال میں جڑے ہوئے دانے ایسے معلوم ہوتے  
 ہیں - جیسے جڑیے نے موتی جڑ دئے ہیں \*

۳- باجرا اکثر اساطرہ میں بویا جاتا ہے \*  
 کہیں کہیں کسان باجرے میں مونگ - موٹھ  
 اور تیل وغیرہ ملا کر بو دیتے ہیں \* جب تک تمام  
 پودے نہ اگ آئیں - بارش سے نقصان پہنچتا  
 ہے \* جب پودے میں آٹھ دس گانٹھیں ہو جاتی  
 ہیں - تو بال نکلتی شروع ہوتی ہے - بال نکلتے  
 کے ایک دن بعد بوڑ آنے لگتی ہے \* بوڑ کا رنگ  
 زردی مائل سفید ہوتا ہے - اگر اس پر بارش  
 ہو جائے - اور جھڑ جائے - تو دانے کم آتے ہیں \*  
 ۴- باجرے کے ہرے ہرے کھیت دیکھ کر  
 جان میں جان آتی ہے - آنکھوں کو ٹھنڈک دل کو  
 خوشی حاصل ہوتی ہے \* چھوٹے چھوٹے نرم  
 پودے ہوں - اور ہوا چلے - تو یہ معلوم ہوتا ہے -



کہ کھیت کیا ہے ؟ ایک شہز سمندر ہے - جو پڑا  
موجیں مار رہا ہے \*

۵- شروع میں جب اس کے پودے دس بارہ  
دن کے ہوتے ہیں - تو پرندے خراب کر جاتے  
ہیں \* پھر ایک کیڑا پیدا ہو جاتا ہے - مگر اول  
تو اس کی عمر ہی پانچ سات دن کی ہوتی ہے -  
اس پر خدا کی قدرت دیکھو - اسے کھا جانے کو  
تلیں آ جاتے ہیں \* یہ خود اس وقت کھیتی کا کوئی  
نقصان نہیں کرتے - بلکہ ایک قسم کے رکھوالے  
بن جاتے ہیں \*

۶- باجرے کا دانہ لمبوتر سا گول اور نوکدار  
ہوتا ہے - شہزی لئے زرد یا نیلی سی رنگت ہوتی  
ہے - جوار کے دانے کے برابر یا کچھ چھوٹا ہوتا  
ہے \* اس کی روٹی خوشک - مگر مزیدار ہوتی ہے -  
اس میں کسی قدر مٹھاس بھی پائی جاتی ہے -  
دال یا ساگ سے کھاتے ہیں \*

۷- باجرے کا دنیا یا کچھڑی بھی پکاتے اور  
مرے لے لے کر کھاتے ہیں \* گھی یا تیل میں بیٹھی  
ٹلیاں تلتے ہیں \* سوکھے درختوں کو گاسے - بیل



کھاتے ہیں۔ یا جلانے کے کام آتے ہیں۔  
 ۸۔ باجرے کی بالوں کو بھار میں بھنوا کر چباتے  
 ہیں۔ کبھی دانے اُبال کر گھنگنیاں بناتے ہیں۔  
 باجرے کے آٹے میں چھاچھ ملا کر رابڑی پکاتے  
 ہیں۔ اور اکثر زمیندار صبح کے وقت کھانے سے  
 پہلے رابڑی ہی کھاتے ہیں۔ خاص کر گرمیوں کے  
 دنوں میں تو بہت فائدہ مند سمجھی جاتی ہے۔

بالشت - بارہ انگل کا فاصلہ - (پنجابی) گٹھ۔  
 موجیں - لہریں۔

### سوالات

- ۱۔ باجرے سے کھانے کی کیا چیزیں بنتی ہیں؟
- ۲۔ نیچے لکھے فقروں کا املا لکھو:-  
 باجرے کا دانہ لمبوتر سا گول اور نوک دار ہوتا ہے۔  
 سبزی لئے زرد یا نیلی سی رنگت ہوتی ہے۔  
 باجرے کے آٹے میں چھاچھ ملا کر رابڑی پکاتے ہیں۔ اور اکثر  
 زمیندار صبح کے وقت کھانے سے پہلے رابڑی ہی کھاتے ہیں۔
- ۳۔ چوتھے پیرے کا مطلب بتاؤ۔



## ۳۔ کسان کھیت میں روٹی کھاتا ہے

|       |      |       |
|-------|------|-------|
| چھاچھ | تازہ | حلوے  |
| حقہ   | فکر  | خاوند |

۱۔ کسان کھیت میں رہا ہے۔ کیا جلدی جلدی  
 کھڑپی چلاتا ہے۔ کیسی پھرتی سے کام کرتا ہے۔ شاید  
 کام ضروری ہے جو صبح سے لگا ہوا ہے۔ صرف  
 باسی روٹی کھانے اٹھا تھا۔ اور کچھ نہیں کیا ہے۔

۲۔ دوپہر ہو گئی۔ سورج سر پر آ گیا۔ بھوک لگ  
 رہی ہے۔ کام کرتا جاتا ہے۔ اور مڑ مڑ کر رستے  
 کی طرف دیکھتا جاتا ہے۔ کہ کسانی روٹی لٹے آتی ہوگی۔

۳۔ ایلو۔ وہ آہی گئی۔ سر پر چھاچھ کی لٹیا ہے۔  
 اس کے اوپر ڈلیا میں روٹیاں رکھی ہوئی ہیں۔ اوپر  
 سے کپڑا ڈھکا ہوا ہے۔ چھوٹا سا بچہ ساتھ ہے۔  
 روٹیاں اور چھاچھ کی لٹیا درخت کے سائے میں رکھ دی  
 ہے۔ اب تازہ پانی لینے کوئیں پر چلی ہے۔ گواں نزدیک  
 ہے۔ کسان نے اس کو دیکھ لیا۔ اپنا کام پورا کر کے جلدی



سے اٹھا اور درخت کے سائے میں آیا ۔  
 ۴۔ کسان تازے پانی کا ڈول بھر لائی ۔ کسان نے  
 ہاتھ منہ دھویا ۔ ٹھنڈا ہوا ۔ ہاتھ میں روٹی اٹھائی ۔  
 کانسی کے کٹورے میں چھاچھ لی ۔ نمک بڑی ہوئی  
 مستی روٹیاں ہیں ۔ روٹی کھاتا جاتا ہے ۔ چھاچھ پیتا  
 جاتا ہے ۔

۵۔ چھاچھ میں نمک پڑا ہوا ہے ۔ واہ واہ کیا مزا  
 ہے ۔ شاید امیروں کو یہ مزا پوری اور حلوے میں  
 بھی نہ آتا ہو ۔ جو کسان کو اپنی چنے کی روٹی اور چھاچھ  
 کے پیالے میں آتا ہے ۔ کام کاج کی محنت سے سچی  
 بھوک لگتی ہے ۔ جو کھاتا ہے ۔ اُسی میں مزا پاتا  
 ہے ۔ جو کھاتا ہے ۔ ہضم ہو جاتا ہے ۔

۶۔ بچہ کھیل رہا ہے ۔ کسان گھر کی باتیں کر رہی  
 ہے ۔ کہتی ہے ۔ اناج ہو چکا ہے ۔ کسان جواب دیتا  
 ہے ۔ ہاں کل جاؤنگا ۔ شادی رام کے ہاں سے جو  
 اور چنے لاؤنگا ۔ ایک گٹا سامنے بیٹھا ہے ۔ کسان نے  
 اسے روٹی کا ٹکڑا ڈالا ۔ کیسا لپکا ہے ۔ تمام دن  
 ادھر ادھر پھرتا رہتا ہے ۔ جہاں کسان کھانا کھانے  
 بیٹھا ۔ اور یہ پہنچا ۔



۷۔ کسان کھانا کھا چکا۔ ہاتھ دھوئے۔ کھلی کی +  
 کسان نے حقہ بھر کر سامنے لا رکھا۔ حقہ پی رہا  
 ہے + تھوڑی دیر لیٹ کر سٹائیگا۔ پھر اپنا کام  
 شروع کر دیگا + کسان اس فکر میں ہے۔ کہ کچھ  
 ساگ پات گھر لے جائے۔ اُسے رات کو پکائے۔  
 آپ بھی کھائے۔ بال بچوں اور خاوند کو بھی کھلائے +

حلوٰ - کراہ (پنجابی) + لپکا ہے - جھنڈا ہے +  
 سٹائیگا - آرام لیگا +

## سوالات

- ۱۔ چوتھے پیرے کا املا لکھو +
- ۲۔ ان فقروں کا مطلب بتاؤ :-  
 کام کاج کی محنت سے سچی بھوک لگتی ہے۔ جاں کسان  
 کھانا کھانے بیٹھا اور یہ پٹنچا - تھوڑی دیر لیٹ کر سٹائیگا +
- ۳۔ اپنے فقرے بناؤ اور ان میں یہ لفظ لاؤ۔ چھاچھ -  
 حقہ - کسان - نمک +



۳۔ پندرھویں شجر کا مطلب بتاؤ ۔

## ۳۲۔ مُرغیاں

عَلَى الصَّبَاحِ      سنبھلتے  
مُقابِلہ      کلغی  
حمد      خار

۱۔ جس طرح آڈمیوں کی آبادی میں گتے۔ بلیاں۔  
گھوڑے۔ گدھے۔ گائیں۔ بھینسیں ضرور ہوتی ہیں۔  
اسی طرح مُرغ مُرغیوں سے بھی کوئی بستی خالی نہیں  
ہوتی۔ مُرغ عَلَى الصَّبَاحِ بانگ دیتا ہے۔ شاید نیند  
کے مٹوالے کو جگاتا ہے۔ کہ بھائی! اٹھو۔ فجر ہو گئی۔  
خدا کا نام لے کر کام دھندے میں لگو۔

۲۔ لوگ مُرغ کا گوشت کھاتے ہیں۔ انڈے بھی  
کئی طرح سے پکاتے اور ملتے ہیں۔ بعض مُرغیاں  
بہت سے انڈے دیتی ہیں۔ ایک ایک جھول میں  
پندرہ پندرہ بیس بیس پر نوبت آ جاتی ہے۔  
بچے بھی اس کثرت سے نکالتی ہیں۔ کہ سنبھالے  
نہیں سنبھلتے۔ غریب لوگ انڈے۔ بچے بیچنے کے



واشطے مُرغیاں پالتے ہیں ۔

۳۔ بچے زکائے کے لئے مُرغی اکیس دن تک انڈوں پر بیٹھی رہتی ہے۔ کھانا پینا چھوڑ دیتی ہے۔ اگر اسے انڈوں کے اوپر سے اٹھائیں۔ تو اٹھتی نہیں۔ اور کُڑ کُڑ کرتی رہتی ہے۔ شاید اسی آواز کی وجہ سے اسے کُڑک کہتے ہیں ۔

۴۔ مُرغی کے چھوٹے چھوٹے بچے بڑے خوبصورت ہوتے ہیں ۔ گلابی گلابی ٹانگیں۔ گول گول کالی کالی چمکدار آنکھیں ستاروں کی طرح چمکتی ہیں۔ اور نہایت بھلی معلوم ہوتی ہیں ۔ یہ نغم نغم روئیں دار گرتے پھرنے والے کے پیچھے چوں چوں کرتے پھرتے کیسے پیارے پیارے معلوم ہوتے ہیں ۔

۵۔ مُرغی اپنے بچوں کو بڑی ہمت اور بہادری سے بچاتی ہے۔ اگر کوئی کُٹا۔ بلی حملہ کرے۔ یا اوپر سے چیل گرے۔ تو پر پھیل کر کُٹ کُٹ کرتی ہوئی ایسی آتی ہے۔ کہ گویا مرنے مارنے کو تیار ہے۔ اس وقت اس کا کوئی دلیر جانور ہی مقابلہ کر سکتا ہے ۔

۶۔ مُرغ بڑا بالکا جانور ہے۔ مُرغیوں کے جھرمٹ میں کیسا اکڑ اکڑ کر چلتا ہے ۔ یہ اپنی کلنی سے پھپھانا



جاتا ہے۔ کسی دیوار یا اور اُونچی جگہ پر بٹھتا ہے۔  
 تو نہایت خوبصورت معلوم ہوتا ہے۔ گلا پھلاتا ہے۔  
 چھاتی اُبھارتا ہے۔ اور سارا زور لگا کر بولتا ہے۔  
 سگڑوں کوں۔

۷۔ مزرع کی ٹانگوں میں اندر کے رخ تیز تیز خار  
 ہوتے ہیں۔ اُن سے اپنے دُشمنوں کی خوب خبر لیتا  
 ہے۔ بہت سے بے رحم لوگ اُن پر لوہا چڑھا  
 دیتے ہیں۔ مزرعوں کو لڑا کر تماشا دیکھتے ہیں۔ اور  
 بہت خوش ہوتے ہیں۔

۸۔ مزرعیاں کیڑے مکوڑے کھاتی ہیں۔ کھیتوں  
 گھروں اور گلیوں میں دانے دُنگے مچکنی پھرتی ہیں۔  
 خوراک کی تلاش میں کوڑا گرید ڈالتی ہیں۔ اور مٹی  
 میں سے اپنے مطلب کی چیز نکال لیتی ہیں۔

علی الصباح۔ صبح ہی۔ خار۔ کانٹا۔

### سوالات

۱۔ نیچے لکھے ہوئے فقروں کا مطلب بتاؤ:-

مزرع علی الصباح باتگ دیتا ہے۔ خدا کا نام لے کر  
 کام دھندے میں لگو۔ مزرع کی ٹانگوں کے اندر کے رخ



تیز تیز خار ہوتے ہیں ۰

۲۔ ان لفظوں کو دو بار لکھو:-

علی الصباح - ٹھنی - آنکھیں - ٹانگیں - مقلب - پھیدا کر چمکتی ہیں ۰

۳۔ غریب لوگ مرغیاں کیوں پالتے ہیں؟

## ۳۳۔ دریا کا منبع

گنجائش  
بھلائی

مُخ  
ڈھنگ

منبع  
آفتاب

۱۔ ایک دن موہن اپنے باپ کے ساتھ دریا کی سیر کو گیا ۰ جب باپ بیٹا دریا کے قریب پہنچے۔ تو لڑکے نے کہا۔ اوہو! کتنا پانی ہے۔ یہ کہاں سے آتا ہے ۰

۲۔ باپ نے جواب دیا۔ کہ اکثر دریا پہاڑوں سے نکلتے ہیں ۰ لڑکے نے کہا۔ آپ کبھی پہاڑ پر گئے ہیں؟ باپ نے جواب دیا۔ ہاں پانچ برس ہوئے۔ کہ میں مہینہ بھر تک شملہ کے پہاڑوں



میں پھرتا رہا ہوں۔ اور میں نے خوب سیر کی ہے۔  
 ۳۔ اب کے موقع رلیگا۔ تو تمہیں بھی ساتھ لے جا کر  
 سیر کرا لاؤنگا۔ آؤ کنا سے پر بیٹھ جائیں۔ اور تمہیں  
 وہاں کا حال سنائیں۔ بھلا یہ تو بتاؤ۔ کہ اگر یہاں  
 سے پہاڑ پر جانا چاہیں۔ تو کس طرف کو جائینگے؟  
 ۴۔ لڑکے نے کہا۔ یہ تو آپ نے مشکل بات  
 پوچھی۔ باپ نے مسکرا کر جواب دیا۔ اس میں  
 مشکل کیا ہے۔ دریا کا رخ دیکھو۔ کس طرف سے  
 بہتا چلا آتا ہے۔

۵۔ لڑکا بولا۔ اوہو! اب میں سمجھا۔ آپ کا مطلب  
 یہ ہے۔ کہ اگر ہم دریا کے کنارے کنا سے اُس طرف  
 جائیں۔ جس طرف سے دریا بہتا ہوا آتا ہے۔  
 تو جوں جوں آگے بڑھینگے۔ زیادہ اونچی زمین آتی  
 جائیگی۔ اور آخر کو پہاڑ تک پہنچ جائینگے۔

۶۔ باپ نے کہا۔ ٹھیک کہتے ہو۔ اب یہ بھی  
 سن لو۔ کہ دریا کس طرح بنتا ہے؟ اونچے اونچے  
 پہاڑوں پر مینہ بہت برساکرتا ہے۔ کچھ پانی تو  
 پہاڑ کے اوپر سے نیچے کی طرف بہ جاتا ہے۔ کچھ  
 اُس کے اندر چلا جاتا ہے۔ اور کسی سخت زمین



میں اکٹھا ہوتا رہتا ہے جب گنجائش نہیں رہتی۔  
تو وہاں سے اندر ہی اندر رستہ نکال کر باہر چھوڑنے  
لگتا ہے۔ اسی کو چشمہ کہتے ہیں۔

۷۔ جو پہاڑ بہت اونچے ہوتے ہیں۔ اُن پر برف  
بھی کثرت سے پڑتی ہے۔ اور ہمیشہ جھی رہتی ہے۔  
اس کا کچھ حصہ آفتاب کی گرمی سے پگھلتا رہتا  
ہے۔ اور اس ڈھلنگ سے بھی ندی نالے بن جاتے  
ہیں۔

۸۔ چونکہ ڈھلان پر پانی ٹھیر نہیں سکتا۔ اس  
سبب سے یہ نکلتا ہے۔ اول اول دریا کا پاٹ  
بہت چھوٹا ہوتا ہے۔ اگر تم چاہو۔ تو چھلانگ مار کر  
پھلانگ جاؤ۔ لیکن ڈھلان کے باعث بڑی تیزی  
سے بہتا ہے۔ رستے میں اُس کے ساتھ اور چھوٹے  
چھوٹے پہاڑی نالے ملتے جاتے ہیں۔ اس سے  
زیادہ پھوٹا ہوتا جاتا ہے۔ اور بہتے بہتے میدان  
میں پہنچ جاتا ہے۔ اس پاس کی ڈھلان زمینوں  
کا پانی بھی اس میں شامل ہوتا جاتا ہے۔

۹۔ اُس وقت اس کی پھوٹائی تو زیادہ ہو جاتی  
ہے۔ مگر چال پہلے کی نسبت مدھم پڑ جاتی ہے۔



جُوں جُوں آگے بڑھتا جاتا ہے۔ اور اور ندی نالے  
 بھی آ آ کر ملتے جاتے ہیں + اسی طرح تمام ڈھلوان  
 زمینوں کا پانی سمیٹتا ہو کر کسی بڑے دریا یا سمندر  
 میں جا گرتا ہے۔ مگر ہم اس کا حال کبھی دیکھ  
 سنا نہیں سکتے +

منبع۔ وہ جگہ جہاں سے دریا نکلتا ہے +  
 آفتاب۔ سورج +  
 مدھم پڑ جاتی ہے۔ مسرت پڑ جاتی ہے +

## سوالات

- ۱۔ چشمہ کسے کہتے ہیں۔ اور کس طرح بنتا ہے؟
- ۲۔ ساتویں پیرے کا اٹلا لکھو +
- ۳۔ ان لفظوں کے معنی بتاؤ۔ اپنے فقرے بناؤ۔  
 اور ان میں ان کا استعمال دکھاؤ :-  
 گنجائش۔ ڈھلان۔ مسکرا کر۔ سمیٹتا ہو کر +



# ۳۴۔ دکھیا کی شکایت

دکھیاری      قسمت      فضل  
خُشک      غضب      کوٹھڑی

۱۔ کھانا کھاتے وقت ایک بچے کے کان میں یہ  
آواز آئی۔ میاں لڑکے! تم جانتے ہو۔ میں  
کون ہوں؟ میں تمہارے ہاں کس طرح آئی؟  
اور یہاں تک کیونکر پہنچی؟ شاید تمہیں اس کی  
خبر نہیں۔

۲۔ لڑکے نے حیران ہو کر کہا۔ آپ کون ہیں؟  
رکابی میں سے آواز آئی۔ بھائی! میں ایک دکھیاری  
غریبوں کی پیاری ہوں۔ میں ایک گاؤں میں رہتی  
تھی۔ اور ایک شخص کے منگے میں میرا گھر تھا۔

۳۔ ایک دن ساون کے مہینے میں گھر کا مالک  
مجھے ایک کپڑے میں باندھ کر کھیت میں لے گیا۔  
اور اپنے لڑکے سے کہا۔ کہ اس کھیت میں ہل  
چلا دو۔ لڑکے نے جلدی جلدی ہل چلا دیا۔ مالک



نے کہا۔ اب بیچ دو لڑکا بولا۔ ہل گھرا نہیں  
چلا۔ کہا بیٹا! اسے بونے کے لئے گھرا ہل چلانے  
کی ضرورت نہیں۔

۴۔ یہ کہ کر کسان اور اُس کے بیٹے نے مجھ  
کو جھولیوں میں بھر لیا۔ اور لگے پکھیرنے میں  
نوم زمین پر گر پڑی۔ کسان نے اوپر سے  
پٹرا پھیر کر مجھے دیا دیا۔

۵۔ میں پانچ چھ روز میں پھوٹ کر باہر نکل  
آئی۔ تو کیا دیکھا؟ اور کھیتوں میں تو کھات بھی  
پڑی ہوئی تھی۔ مگر میری قسمت ایسی نہ تھی۔  
کہ مجھے کوئی طاقت کی چیز کھانے کو ملتی۔ پھر  
بھی میں اسی میں خوب پھولی پھلی۔ اور خدا کے  
فضل سے بہت جلد جوان ہو گئی۔

۶۔ میری پود بھی خوب پھیلی۔ کبھی کبھی ایک  
آدمی مجھے دیکھنے آ جاتا۔ اور میری پود کو دیکھ  
دیکھ کر بہت خوش ہوا کرتا۔ ایک دن دو آدمی  
آئے۔ میں نے انہیں یہ کہتے سنا۔ یہ کھیت تو  
پکنے پر آ گیا ہے۔ معلوم ہوتا تھا۔ کہ یہ باتیں کرنے  
والے وہی باپ بیٹے تھے۔ جو ایک دن مجھے زمین



میں دبا گئے تھے ۔

۷۔ ان دنوں میں میرے پتے سونکھ گئے تھے۔  
بیل جھٹک ہو گئی تھی ۔ ایک دن بوڑھا درانتی  
لے کر آ بیٹھا۔ اور کاٹ کاٹ کر مجھے کھلیان میں  
لا ڈالا ۔ میرے اوپر بیل چلائے۔ میرے کپڑے اتار  
لئے۔ میں اور میرے ہزاروں بھائی بند میدان میں  
پڑے رہے ۔ آخر گونوں میں بھر کر اور گدھوں پر  
لا کر بازار میں لا ڈھیر لگایا۔ وہاں سے تمہارا باپ  
مجھے خرید لایا ۔

۸۔ یہ جو تمہاری کوٹھڑی ہے۔ اس نے غضب  
کیا ۔ اول مجھ کو چکی میں دلا۔ پھر پانی میں بھگوایا۔  
اور مسل مسل کر کھال اُتاری۔ تمک۔ مریج لگایا۔  
اور چوڑھے پر رکھ کر خوب ہی دل جلایا۔ ہاتھ  
سے مل کر دیکھا۔ کہ گل گئی یا نہیں ۔

۹۔ میں نے نہ تو کسان سے زیادہ ہل چلوایا۔ نہ  
آبپاشی کرائی۔ نہ کھات کی کچھ بیڑوا کی ۔ جس زمین  
میں بوئی گئی۔ اُسے بھی کمزور نہ کیا ۔ سستے داموں  
تمہارے ہاتھ آ گئی۔ مگر تم نے اُس کا یہ بدلہ دیا۔  
کہ مجھے کھانے لگے۔ اور اندھیری کوٹھڑی میں لے جانے



لگے \*

۱۰۔ یہ قصہ سنا کر پھر بولی۔ کہ اے لڑکے !  
بھلا۔ بتا تو میں کون ہوں ؟ لڑکے نے کہا ۔ ہاں  
ہاں ! میں سمجھ گیا۔ تو تو میری پیاری دال ہے \*  
لیکن شکایت کیوں کرتی ہے ؟ میں تیرے واسطے  
اچھا ہی کرتا ہوں۔ یعنی مجھے آدمی بناتا ہوں \*  
اگر کسان کھیت سے نہ کاٹتا۔ تو مجھے جانور کھا  
جاتے۔ یا تو کھیت میں پڑی پڑی سڑ جاتی \*

دُکھیا ری۔ دُکھ والی \* فضل۔ مہربانی \*

پود۔ اولاد۔ چھوٹے پودے \* آب پاشی۔ کھیت میں پانی سپینچے کا کام \*

## سوالات

- ۱۔ بتاؤ۔ دال کب اور کس طرح ہوتے ہیں ؟
- ۲۔ ان فقرہوں کا املا لکھو۔ اور اُن کا مطلب بتاؤ :-  
کسان اور اُس کے بیٹے نے مجھ کو جھولیوں میں بھر لیا ۔  
اور لگے بکھیرنے \* میری پود بھی خوب پھیلی \* مگر تم نے اُس کا بدلہ  
یہ دیا۔ کہ مجھے کھانے لگے۔ اور اندھیری کوٹھڑی میں لے جانے لگے \*



# ۳۵۔ ایک مالدار لڑکا

خزائنچی  
امیر کبیر

ملازم  
منع

بالضرور  
صندوقچی

۱۔ رام نرائن ایک بے پروا اور چٹورا لڑکا ہے۔  
اس کے پاس کبھی پیسہ دیکھنے کو نہیں ہوتا۔ جو کچھ  
میتا ہے۔ فوراً چٹ کر جاتا ہے۔ ایک دن باپ  
کی انگلی پٹڑے بازار جاتا تھا۔ ایک کھلونے والے  
کی دکان پر ٹھہر کر کھنے لگا۔ لالہ جی! مجھے ایک  
باجا لے دو۔ باپ نے کہا۔ دیکھو۔ ابھی چھ سات  
دن ہوئے۔ تمہیں ریل خرید دی تھی۔ دو ہی  
دن میں توڑ پھوٹ کر پھیٹک دی۔ باجا لینا  
ہے۔ تو اپنے پیسوں کا لو۔

۲۔ لڑکا بولا۔ میرے پاس دو آنے کہاں  
ہیں؟ تم ہی دو! باپ نے کہا۔ پرسوں ہی  
تو تم اپنے چچا سے دوانی لائے تھے۔ وہ کہاں  
گئی؟ لڑکے نے کہا۔ وہ تو کبھی کی ہو چکی۔



ایک آنے کی تو میں نے مٹھائی کھائی - دو  
 پیسے کے آم لئے - دو پیسے کے انار +  
 ۳- باپ نے کہا - تو یوں کہو - زبان تمہارے  
 بس میں نہیں + جو دو چار پیسے روز ملتے ہیں -  
 سب چٹ کر جاتے ہو - اور رشتہ دار جو کچھ  
 دیتے ہیں - وہ بھی یوں ہی اڑا دیتے ہو +  
 اگر دو پیسے روز بھی بچاؤ - تو اب کے اٹوہ کو  
 خود دوانی کا باجا خرید سکتے ہو +  
 ۴- یہ باتیں کرتے ہوئے دونو گھر چلے آئے +  
 صبح رام نرائن کے نانا کے ہاں سے آدمی بلانے  
 آیا - کہ لڑکا کئی روز سے وہاں نہیں گیا ہے -  
 آج ضرور یا ضرور بھیجنا + مچنا پچھ مٹھ مانتھ  
 دھو - کپڑے بدل ملازم کے ساتھ رام نرائن  
 نانا کے گھر گیا - دوپہر تک وہاں کھیلتا  
 رہا + جب گھر آیا - تو نانی نے بڑی محبت  
 سے گلے لگایا - اور چلتے وقت ایک بھونٹی  
 دی +

۵- رام نرائن کو شام کی سب باتیں یاد  
 تھیں - آن کر بڑے بھائی سے کہنے لگا -



تم ہمارے خزاپچی بنتے ہو؟ وہ ہنسنے لگا۔ کہ  
کہاں سے مال مار لائے؟ رام نرائن نے اُسے  
چوٹی دکھائی اور کہا۔ اسے ایک ڈبیا میں بند  
کر کے اپنے صندوقچے میں رکھ لو۔ اور کبیں مانگوں  
بھی۔ تو مجھے نہ دینا۔

۶۔ تمام دن رام نرائن کی زبان طرح طرح  
کی مٹھائیوں اور پھلوں کے مزے لیتی رہی۔  
مگر چونکہ بھائی سے کہ چکا تھا۔ کہ میں چوٹی  
مانگوں بھی۔ تو نہ دینا۔ اس سبب سے شرم  
کے مارے مانگ نہ سکا۔

۷۔ اُس روز اُسے گھر سے بھی تین پیسے  
سودا کھانے کو ملے۔ دو پیسے اُس نے خرچ  
کئے۔ اور ایک پیسہ اپنے خزانے میں داخل کیا۔  
۸۔ دوسرے روز وارید کے کئی دوست گھر پر

ہنسنے آئے تھے۔ چونکہ سب جانتے تھے۔ کہ لڑکا  
چٹورا ہے۔ ہنس کر کہنے لگے۔ کہو صاحب زادے!  
کون سی مٹھائی کھاؤ گے؟ لڑکے نے بہت  
بھولے پن سے کہا۔ ہم مٹھائی تو نہیں کھائیں گے۔  
ہمیں ایک دوائی دے دو۔ اُس کے بھولے پن



پر سب ہنسنے لگے + ایک نے دوانی جیب میں  
سے نکال حوالے کی + باپ بہتیرا مٹع کرتا رہا۔  
لڑکا دوانی لے ہنستا ہوا بڑے بھائی کے  
پاس پہنچا +

4۔ اس طرح راتوار تک اس کے پاس پوری  
اٹھتی جمع ہو گئی + شام کو جب باپ کے ساتھ  
بازار گیا۔ اور کھلونے والے کی دکان پر پہنچا۔  
تو وہ اٹھتی باپ کو دی۔ اور کہا۔ اب تو مجھے  
باجا لے دو + باپ حیران ہوا۔ مگر جب لڑکے  
نے ساری داستان سنائی۔ تو بہت خوش ہوا۔  
اور اُس کو صرف باجا ہی نہیں لے دیا۔ بلکہ  
ایک کھلونا اور اپنی طرف سے بھی خرید دیا +

۱۰۔ رام نارائن اب اچھا مال دار لڑکا ہے +  
اُس کے خزانے میں تین روپے نقد موجود ہیں۔  
کچھ دوائیاں چوڑیاں ہیں اور کچھ پیسے ہیں +  
ان پیسوں کی بھی دوائیاں چوڑیاں بنینگی اور  
ان کے روپے + وہ اپنے کھانے پینے میں بھی  
کچھ زیادہ تنگی نہیں اٹھاتا۔ بلکہ کھا پنی کر پیسے  
وو پیسے بچا بھی لیتا ہے۔ اور اس طرح امیر کبیر



بتنا چلا جاتا ہے +

ملازم - نوکر + زیادہ تنگی نہیں اٹھاتا - بہت کمی نہیں کرتا +  
ارمیر کبیر - بڑا ارمیر آدمی +

## سوالات

- ۱- اس سبق سے تم نے کون سی بات سیکھی ہے ؟
- ۲- ان لفظوں کے معنی بتاؤ - اور فقروں کا مطلب :-  
چٹورا - فوراً چٹ کر جاتا ہے - وہ تو کبھی کی ہو چکی -  
کہاں سے مال مار لائے - صندوقچہ - حیران - ارمیر کبیر +
- ۳- ساٹویں پیرے کا راتلا لکھو +

## ۴۳ - سونا

دھاتوں سے رِسکہ خوشنما صفحے  
مُپہلی صلیع علیحدہ

- ۱- ایک دن ہیرا نمبردار اپنے چھوٹے بیٹے  
کی منگلی پٹے بازار جا رہا تھا + سنار کی دکان



دیکھ کر لڑکے کو یاد آیا اور کہنے لگا۔ لالہ جی !  
آپ نے کہا تھا۔ کہ کسی روز چاندی کی طرح سونے  
کی نسبت بھی کچھ باتیں بتائینگے۔ آج بتائیے ۔

۲۔ باپ نے کہا۔ بیٹا ! سونا سب دھاتوں سے زیادہ  
قیمتی ہے ۔ پہلے ہمارے ملک میں اشرافیوں کا رواج  
تھا۔ اب سرکار نے بھی سونے کا سکہ جاری کر دیا  
ہے ۔ اپنی جیب میں سے ایک پونڈ نکال کر کہا۔  
کہ دیکھو۔ یہ سکہ ہے۔ یہ بڑا تو اٹنا ہے۔ جتنی  
اٹھتی۔ مگر وزن میں کسی قدر زیادہ ہے۔ کیونکہ  
سونا چاندی سے بھاری ہوتا ہے۔ یہ پندرہ روپے  
میں چلتا ہے ۔

۳۔ لڑکے نے پوچھا۔ لالہ جی ! سونا اتنا مہنگا  
کیوں ہے ؟ دیکھئے۔ لوبا کہنے کام آتا ہے۔ اور  
پھر کس قدر سنتا ہے ۔ باپ نے جواب دیا۔ کہ  
تم نے سچ کہا۔ اس میں کچھ شک نہیں۔ کہ بہت سی  
اور دھاتیں بھی ہم کو سونے سے زیادہ کام دیتی  
ہیں۔ اور لوبا ان سب میں بڑھ کر کار آمد ہے۔  
لیکن بات یہ ہے۔ کہ جو چیز کنیا ہوتی ہے۔  
وہ زیادہ قیمتی ہوتی ہے۔ سونا چونکہ بہت کم



دیکھ کر لڑکے کو یاد آیا اور کہنے لگا۔ لالہ جی !  
آپ نے کہا تھا۔ کہ کسی روز چاندی کی طرح سونے  
کی نسبت بھی کچھ باتیں بتائیں گے۔ آج بتائیے ۔

۲۔ باپ نے کہا۔ بیٹا ! سونا سب دھاتوں سے زیادہ  
قیمتی ہے ۔ پتے ہمارے ٹٹک میں اشرفیوں کا رولج  
تھا۔ اب سزکار نے بھی سونے کا سگد جاری کر دیا  
ہے ۔ اپنی جیب میں سے ایک پونڈ نکال کر کہا۔  
کہ دیکھو۔ یہ سگد ہے۔ یہ بڑا تو اشنا ہے۔ جتنی  
اٹھتی۔ مگر وزن میں کسی قدر زیادہ ہے۔ کیونکہ  
سونا چاندی سے بھاری ہوتا ہے۔ یہ پندرہ روپے  
میں چلتا ہے ۔

۳۔ لڑکے نے پوچھا۔ لالہ جی ! سونا اشنا مہنگا  
کیوں ہے ؟ دیکھئے۔ لوہا کتنے کام آتا ہے۔ اور  
پھر کس قدر سستا ہے ۔ باپ نے جواب دیا۔ کہ  
تم نے سچ کہا۔ اس میں کچھ شک نہیں۔ کہ بہت سی  
اور دھاتیں بھی ہم کو سونے سے زیادہ کام دیتی  
ہیں۔ اور لوہا ان سب میں بڑھ کر کار آمد ہے۔  
بیکر بات یہ ہے۔ کہ جو چیز کمیاب ہوتی ہے۔  
وہ زیادہ قیمتی ہوتی ہے۔ سونا چونکہ بہت کم



ملتا ہے۔ اس سبب سے مہنگا بکتا ہے۔

۴۔ لڑکے نے پوچھا۔ سونے میں چاندی سے

زیادہ کون سی خرابیاں ہیں؟ باپ نے کہا۔ بیٹا!

سونے کا سُتھری رنگ نہایت خوش نما ہوتا ہے۔

اور کبھی نہیں بگڑتا۔ یہ پانی اور نم ہوا سے

بالکل خراب نہیں ہوتا۔ اور رنگ تو اسے لگتا

ہی نہیں۔ سونے کو ہتھوڑی سے گوٹیں تو اتنا

پتلا ہو جاتا ہے۔ کہ دیکھ کر حیرت ہوتی ہے۔

اس کا ننھا سا رائی کے دانے کے برابر غلط

پھیل کر اس صفحے کے برابر لمبا چوڑا بن جاتا ہے۔

۵۔ سونے کے ایسے باریک تار کھینچتے ہیں۔

کہ بال کو بھی مات کرتے ہیں۔ آدھ رتی کا پچاس

گز لمبا تار کھچ سکتا ہے۔

۶۔ لڑکے نے کہا۔ آہا! انہیں خوبوں کی وجہ

سے شاید امیر لوگ سونے کے زیور اور برتن بنواتے

ہیں۔ اور دُنیا میں سونے کے سکے چلتے ہیں۔

۷۔ یہ بات سن کر باپ نے کہا۔ سونے کی

اور چیزیں بھی بنتی ہیں۔ سچا گوتا۔ کناری۔

کلابٹو۔ لیس وغیرہ یہ سب چیزیں خالص چاندی



کی بنتی ہیں + انہیں کبھی تو سفید رہنے دیتے ہیں۔  
 جنہیں رُپہلی کہتے ہیں۔ اور کبھی ان کے اوپر  
 سونا چڑھا دیتے ہیں۔ جنہیں سنہری بولتے  
 ہیں + یہ گوتا کنارہ کیسا جگمگ جگمگ کرتا ہے۔  
 کہ اُسے دیکھ کر آنکھوں میں چکا چوند آتی ہے +  
 ۸۔ بہت سی چیزوں پر سونے کا پانی بھی  
 چڑھا دیتے ہیں۔ اسے ملمع کرنا کہتے ہیں + سونے  
 کے ملمع کی چیزیں ایسی معلوم ہوتی ہیں۔ گویا  
 حقیقت میں سونے ہی کی بنی ہوئی ہیں +  
 ۹۔ رُو کے لئے پوچھا۔ سونا آتا کہاں سے ہے؟  
 باپ نے کہا۔ چاندی کی طرح سونا اور دھاتوں  
 سے ملا ہوا بھی پایا جاتا ہے۔ اور اس کے ریزے  
 بھی بعض دریاؤں کی ریت میں ملتے ہیں +  
 زیارے ریت کو دھو کر سونا الگ کر لیتے ہیں +  
 ۱۰۔ کبھی کبھی سونے کے ڈلے کے ڈلے بھی  
 مل جاتے ہیں۔ ایک قسم کے پتھر میں بھی سونا  
 ہوتا ہے۔ جسے کوٹ کر سونا علیحدہ کر لیتے ہیں +



## سوالات

- ۱۔ سونے سے کیا کیا چیزیں بنتی ہیں؟
- ۲۔ ان نفتوں کو دو بار لکھو:-  
علیہ - مائع - صفحے - قیمتی - اشرفیوں - دھاتیں  
مہنگا - سفید +
- ۳۔ نوں پیرے کا مطلب بتاؤ +

## ۳۷۔ سنار

طبیعت سٹھالی پھونکیں سلاخ  
ہتھوڑی نقش دار سوراخ نفع

۱۔ موہن کے باپ ہیرا نے زیور بنانے کے واسطے سنار کو کچھ روپے دے رکھے تھے + ایک دن کتنے دگا - دیکھیں - سنار نے زیور بنایا یا نہیں + کھانا کھا کر چلنے کو تھا - کہ موہن - لولا - کیں بھی ساتھ چلتا ہوں +



۲۔ جب دونوں دکان پر پہنچے۔ تو دیکھا۔ کہ سنار کوٹے  
 دھکا رہا ہے۔ اور ایک پیتل کی نال منڈ سے لگا کر  
 زور زور سے آگ پھونک رہا ہے۔ ہیرا نے کہا۔  
 ہمارا زیور بن گیا؟ سنار بولا۔ چودھری جی! کئی  
 دن سے میری طبیعت اچھی نہیں تھی۔ آج آرام  
 ہے۔ سو آپ ہی کا کام کر رہا ہوں۔

۳۔ موہن نے پوچھا۔ زیور کس طرح بنتے  
 ہیں؟ یاپ نے جواب دیا۔ تم خود سنار سے  
 پوچھ لو۔ یہ بات سن کر سنار بولا۔ چھوٹے  
 چودھری! تمہارے زیور کے لئے گٹھالی میں سونا  
 رکھ کر اُس کے اوپر کوٹے ڈال دئے ہیں۔  
 آگ دھونک رہا ہوں۔ اس سے آگے جو کچھ  
 ہوگا۔ تم خود دیکھ لو گے۔

۴۔ یہ کہہ کر سنار نے گٹھالی کے اوپر سے کوٹے  
 سڑکائے۔ اور پھٹکنی دھپنا ماتھ میں لیا۔ اور اوپر  
 سے کچھ سفید سفید آٹا سا ڈال دیا۔ پھر اُسی طرح  
 زور زور سے پھونکیں مار کر آگ تیز کرتا رہا۔  
 اور تھوڑی دیر بعد گٹھالی نکال کر اُسے ایک  
 لوہے کے آزار میں جسے ربڑہ کہتے ہیں۔ اُلٹ



دیا + سونا پانی کی طرح بہ کر اُس میں جم گیا -  
اور ایک چھوٹی سی سلاح بن گئی +

۵۔ موہن نے پوچھا۔ اس میں جو ایک سفید  
سفید سی چیز ڈالی تھی - وہ کیا تھی؟ سنار نے  
جواب دیا۔ وہ پسا ہوا سہاگا تھا۔ اسے ڈالتے  
ہیں - تو سونا جلد پگھل جاتا ہے + موہن نے کہا۔  
کہ زیور کس طرح بناتے ہو؟ سنار نے جواب دیا۔  
کہ جب سونے یا چاندی کو پگھلا کر اس کی سلاح  
بنا لیتے ہیں - تو پھر اُسے ہتھوڑی سے کوٹ کوٹ  
کر چوڑا اور لمبا کر لیتے ہیں - اور جیسا زیور بنانا  
ہوتا ہے - اُس سے بنا لیتے ہیں +

۶۔ اگر نقش دار زیور بنانے ہوں - تو سونے  
یا چاندی کا پترا بنا کر ٹھپے پر رکھ کر چوٹ لگاتے  
ہیں + بعض ایسے زیور ہوتے ہیں - کہ اُن کے  
چھوٹے چھوٹے پیرزے ٹانگا لگا کر جوڑنے پڑتے  
ہیں + موہن نے پوچھا۔ سونے چاندی کے تار  
کس طرح بنا لیتے ہو؟

۷۔ سنار نے کہا۔ پہلے سلاح کو ہتھوڑے سے  
کوٹ کر بڑھا لیتے ہیں + دیکھو۔ یہ جھتری ہے۔



اس میں بارہ ایک اور موٹے سب طرح کے سُوراخ ہیں۔  
جس قدر موٹا تار بنانا ہوتا ہے۔ اُسی انداز کے  
سُوراخ میں کھینچ کر تار بنا لیتے ہیں۔

۸۔ یہ باتیں کر کے موہن اور اُس کا باپ  
دُکان سے اُٹھ کر باہر سیر کو گئے۔ موہن نے  
باپ سے کہا۔ مجھے بھی ایک کنٹھا بٹوا دیجئے۔  
اُس نے کہا۔ بیٹا! زیور عورتیں پہنا کرتی ہیں۔  
اور سچ پوچھو۔ تو انہیں بھی بہت زیور نہیں  
پہننا چاہئے۔

۹۔ زیور میں روپیہ بیکار ہو جاتا ہے۔ اس  
کو اگر بیوپار میں لگایا جاتا۔ تو وہی روپیہ بڑھتا  
چلا جاتا۔ پھر سونے چاندی کا نفع۔ سناہ کی  
مزدوری۔ ٹانکا اور کھوٹ۔ یہ سب باتیں ایسی  
ہیں۔ کہ روپے کے بارہ آنے رہ جاتے ہیں۔ پھر  
زیور کھویا بھی جاتا ہے۔ اور چوری کا ہمیشہ  
خوف لگا رہتا ہے۔

۱۰۔ بچوں کو زیور پہنانا گویا اُن کی جان کو  
جو کھوں میں ڈالنا ہے۔ کیونکہ چور اکثر بچوں کو  
اُٹھا لے جاتے ہیں۔ اور زیور اُتار کر انہیں



گوئیں میں پھینک دیتے ہیں + جنم ہرگز ہرگز  
زیور کا خیال نہ کرنا۔ علم پڑھو۔ تمہارا یہی زیور  
ہے +

گٹھالی۔ پنجابی۔ گٹھالی + نفع۔ فائدہ +

### سوالات

- ۱۔ سونے کا زیور سنار کس طرح بناتے ہیں ؟ اور سونا  
پگھلانے میں کون کون سے آوزار کام میں لاتے ہیں ؟
- ۲۔ بچوں کو زیور پہنانے کے نقصان بتاؤ +
- ۳۔ سبق کی پیشانی کے نقطوں کو دوبار پڑھو +

۳۸۔ گائے ہمیں کیا کیا دیتی ہے

گٹھی بنوے بھلیوں منجھوریوں  
بٹھکتے ہیں بیسیوں

- ۱۔ ایک دن رام نے اپنے کبیرے سے کہا۔  
کہ بھائی ! کل سویرے اٹھ کر گائے کے واسطے



گٹئی کاٹ لینا۔ کئی دن سے گائے کو سانی نہیں  
 ملی۔ اس لئے کوئلی ہوتی جاتی ہے۔ اور دود بھی  
 کم دیتی ہے۔

۲۔ گائے کی چرائی کا خیال رکھا کرو۔ اس کی  
 جتنی خدمت ہو۔ تھوڑی ہے۔ یہ لو دو روپے۔  
 ایک روپیہ کی کھلی لاؤ۔ اور ایک کے بنوے۔  
 گائے کی سانی میں سیر بھر بنوے بھی ملا دیا  
 کرو۔ تاکہ دود گاڑھا اور مکھن زیادہ ہو جائے۔  
 ۳۔ موہن پاس کی چار پائی پر بیٹھا تھا۔  
 بھولے پن سے بولا۔ گائے کو اثنی چیزیں کیوں  
 کھلاتے ہیں؟ ہیرا نے کہا۔ بیٹا! یہ بھی تو  
 ہمیں بڑی کام کی چیزیں دیتی ہے۔ موہن  
 نے کہا۔ ذرا مجھے بھی تو بتا دیجئے۔ کہ کیا دیتی  
 ہے؟

۴۔ ہیرا نے کہا۔ کیا تمہیں ابھی تک گائے  
 کا حال معلوم نہیں؟ بیل اسی کے تو بچے  
 ہوتے ہیں۔ جو ہماری کھیتی باڑی کے سینکڑوں  
 کام نکالتے ہیں۔ بل جوتنا اور سہاگ پھینا انہیں  
 ہمت والوں کا کام ہے۔ رہٹ میں یہ چلتے



ہیں۔ چرس یہ کھیپتے ہیں۔ کوٹھو۔ گاڑیاں۔ چھڑے۔  
 یہ ساری چیزیں انہیں کے دم سے چلتی ہیں۔  
 رتھوں۔ بھلیوں۔ منجھوریوں میں جوڑیاں انہی کی  
 جوتی جاتی ہیں۔

۵۔ موہن نے کہا۔ اور کیا دیتی ہے؟ کہا  
 بیٹا! دود دیتی ہے۔ جو میٹھا اور مزیدار ہوتا  
 ہے۔ اسے بچے بوڑھے اور جوان سب پیتے ہیں۔  
 اس کی بیسیوں چیزیں بھی بنتی ہیں۔ جنہیں  
 تم مزے لے لے کر کھاتے ہو۔

۶۔ گائے دن میں دو دفعہ دود دیتی ہے۔  
 صبح اور شام۔ جب دہنے بیٹھتے ہیں۔ تو پہلے  
 اس کے بچے کو چھوڑ دیتے ہیں۔ موہن نے  
 پوچھا۔ بچے کو کیوں چھوڑا کرتے ہیں؟ کہا اس لئے  
 کہ بچہ تھن میں مٹہ مار لیتا ہے۔ تو دود اتر  
 آتا ہے۔ جہاں دود اُترا اور بچے بیچاے کو  
 الگ کر دیا۔ جتنا دود نکالنا چاہا۔ نکال لیا اور  
 کچھ بچے کے لئے چھوڑ دیا۔

۷۔ دہنے والا پہلے تھنوں کو پانی سے دھوتا  
 ہے۔ پھر اپنے ہاتھ دھو کر دود دہنتا ہے۔



موہن نے پوچھا۔ تھنوں کو کیوں دھوتے ہیں؟  
 کہا۔ دھونے سے تھن صاف اور نرم ہو جاتے  
 ہیں۔ اور دود اچھی طرح آسانی سے نکل آتا ہے۔  
 اور میل کچیل سے بھی بچ جاتا ہے۔

سٹٹی - کاٹا ہوا چارا۔  
 تھن میں مٹہ مار لیتا ہے۔ تھن کو مٹہ سے چوس لیتا ہے۔  
 سوالات

- ۱۔ گائے سے ہم کو کیا کیا فائدے ہوتے ہیں؟
- ۲۔ ان لفظوں کو دوبارہ لکھو:-  
 منجھویوں - کھینچتے ہیں - بیسیوں - میل کچیل - بوڑھے -  
 چھڑے - بیٹھتے ہیں۔
- ۳۔ اپنے فقرے بناؤ اور ان میں یہ الفاظ بڑھو:-  
 بہیلیوں - جوڑیاں - مزیدار - آسانی - سانی۔



## سوالات

- ۱- باہر کی سیر میں کیا کیا چیزیں دیکھنے میں آتی ہیں -  
جن سے دل کو تازگی ہوتی ہے ؟
- ۲- ان مضرعوں کا مطلب بتاؤ :-  
دیکھنا ہر چیز کے مُٹ پر ہے کیسی تازگی ؟ نہیں گُوٹیں  
بھی چل رہے آتی ہے رُوں رُوں کی صدا ؟ پر کتابوں کے  
نہ تم آئے دوستو ! کیڑے بنو ؟
- ۳- تینسرے بشد کو دوبار لکھو :-

## ۴۰۔ چڑیاں

|            |          |            |
|------------|----------|------------|
| چھجڑوں میں | چھینکے   | ثواب       |
| مقاموں     | بے کھٹکے | لائق       |
| چمکیلی     | داغ      | بُھد سُننے |

- ۱- چڑیاں سب جگہ پائی جاتی ہیں ؟ گھروں  
کی چھتوں اور دکانوں کے چھجڑوں میں گھونسل



بناتی ہیں۔ میدانوں میں انہیں پھرتے دیکھ لو۔  
 باغوں میں انہیں چڑچڑ کرتے سُن لو۔ کھیتوں  
 میں ان کے جھلے۔ درختوں پر ان کے غول۔ سچ  
 پوچھو۔ تو کوئی جگہ ان سے خالی نہیں ہے۔

۲۔ بغضِ رحمِ دل ہندو درختوں میں چھینکے  
 باندھ کر چھتوں پر اور کھلے کھلے میدانوں میں  
 دانہ پانی ڈال کر ان بے زبانوں کا ثواب لیتے  
 ہیں۔ کوئی سنگنی کھلاتا ہے۔ کوئی باجرا ڈالتا ہے۔  
 کوئی چاول بکھیرتا ہے۔ کوئی دھان ہی لے دیتا  
 ہے۔ غرض ان کا پیٹ ہر طرح سے بھر دیتے  
 ہیں۔ یہ بھی ان مقاموں میں بے کھٹکے اگر دانہ  
 چکنا شروع کر دیتی ہیں۔

۳۔ جب چڑیاں انڈے دینے کو ہوتی ہیں۔  
 تو تنہا گھاس پات۔ جائوروں کے پر۔ روٹی اور  
 جو کچھ ملائم چیز مل جاتی ہے۔ چونچ میں اٹھا  
 اٹھا کر لے آتی ہیں۔ اور اُس سے گھونٹنا بنا لیتی  
 ہیں۔ ان کا گھونٹنا سیدھا سادا ہوتا ہے۔ اثبتہ  
 اندر سے انڈے بیجوں کے آرام کے واسطے پر  
 اور روٹی بچھا کر گڈ گڈا کر لیتی ہیں۔ دن بھر کی



محنت کے بعد رات کو اُس میں چین سے سوتی  
ہیں +

۴۔ جب ان کے بچے نکلنے ہیں۔ تو اُن کے  
پر نہیں ہوتے۔ آسکھیں بند ہوتی ہیں۔ اور  
بانگل لال بوٹی سے معلوم ہوتے ہیں اس حالت  
میں چڑا اور چڑیا تمام دن نرم نرم رکھنے  
اور اور چیزیں لاکر اپنی چوٹی سے ان کو بھرتے  
رہتے ہیں + بچے بھی آہٹ پاتے ہی چیں چیں  
کر کے چوٹیں کھول دیتے ہیں۔ اور چوگا نکل  
جاتے ہیں +

۵۔ مگر جب ان کے پر نکل آتے ہیں۔ اور  
چڑیاں سمجھتی ہیں۔ کہ یہ اُڑنے کے قابل ہو گئے۔  
تو انہیں گھونسلے کے باہر لے جاتی ہیں۔ اور  
اُڑنا اور چگنا سکھاتی ہیں + جب وہ اُڑنے اور  
چگنے کے قابل ہو جاتے ہیں۔ تو پھر گھونسلے  
میں نہیں آنے دیتیں +

۶۔ کوئے ان کے چھوٹے چھوٹے بچوں کو  
اُٹھا کر لے جاتے ہیں۔ اور تنکا۔ بوٹی کر کے  
کھا جاتے ہیں + بیچاری چڑیاں چیں چیں کرتی



رہ جاتی ہیں۔ جب کوئی ان کے گھونسلے کی طرف آتا ہے۔ تو بہت سی چڑیاں اکھٹی ہو کر اُس کے پیچھے پڑ جاتی ہیں۔ شور مچاتی ہیں۔ واہوں لگ جاتا ہے۔ تو ٹھونگیں بھی مار جاتی ہیں۔ غرض کوئے کو بھگا کر چھوڑتی ہیں +

۷۔ چڑیوں کا رنگ گو شوخ نہیں ہوتا۔ مگر پھر بھی خوبصورت معلوم ہوتی ہیں + ان کی چھوٹی سی چونچوں کی نوک تیز ہوتی ہے۔ اور آنکھیں سیاہ اور چمکیلی ہوتی ہیں + نروں کے پر سُرخ لٹے ہوئے بھورے ہیں۔ سر اور چھاتی پر کالا سا داغ ہوتا ہے + ہیں تو یہ جانور چھوٹے مگر بڑے پھرتیلے ہوتے ہیں + ادھر ادھر پھرتے پھرتے ہیں۔ اور آپس میں خوب کٹ کر لڑتے ہیں۔ جس سے ثابت ہوتا ہے۔ کہ بڑے دل چلے اور بہادر ہیں +

۸۔ چڑیاں سب کچھ چٹ کر جاتی ہیں۔ روٹی کے ٹکڑے۔ اناج کے دانے۔ زمین پر ریچھنے والے کیڑے مکوڑے۔ اُڑتی ہوئی تیشریاں۔ بکرہ دل جائے۔ تو گوشت بھی نہیں چھوڑتیں +



۹۔ تم نے دیکھا ہوگا۔ کہ پُرانی دیواروں کی درزوں میں سے یہ کس طرح کیڑے نکال نکال کر کھاتی ہیں۔ اور ہڈیوں کے اوپر سے کس ڈھنگ سے گوشت نوچتی ہیں + ادھر صبح کو ادھر شام کو بہت سی چڑیاں درختوں پر جمع ہو جاتی ہیں۔ اور خوب دل کھول کر غل مچاتی ہیں +

ثواب۔ نیکی کا وہ بدلہ جو آخرت میں ملتا ہے +  
اپنی چونچ سے ان کو بھراتے رہتے ہیں۔ اپنی چونچ سے ان کے حلق میں دان دیتے ہیں +  
تکڑا بوٹی کر کے کھا جاتے ہیں۔ ٹکڑے ٹکڑے کر کے کھا جاتے ہیں +

## سوالات

- ۱۔ چڑیاں اپنا گھونسا کس طرح اور کیسا بناتی ہیں ؟
- ۲۔ ان فقروں کا مطلب بتاؤ :-
- کھیتوں میں ان کے جھڑ درختوں میں ان کے غول +
- آپس میں خوب کٹ کر دیتے ہیں + خوب دل کھول کر غل مچاتی ہیں +



۳۔ ان نقطوں کو دوبار لکھو :-  
 ڈھنگ - جھلڑ - نوچتی ہیں - صبح - جمع - پھر تیلے - گھوٹلا -  
 چمکیلی - چوڑے - چھجوں میں +

## ۴۔ اولے اور ہرف

بھاپ شیشہ میخ

گھاٹیاں ڈھکی ہوئی چڑھاؤ

۱۔ ایک دن ابر بھایا ہوا تھا۔ بھلی کوئڈ  
 رہی تھی۔ اور بادل گرج رہا تھا۔ سوہن  
 مڈر سے سے گھر چلا۔ باہر نکلا تھا۔ کہ اولے  
 پڑنے لگے۔

۲۔ جب گھر پہنچا۔ تو باپ نے پوچھا۔ اولوں  
 سے ٹہمارے چوٹ تو نہیں لگی؟ سوہن بولا۔  
 میں نے سختی سر پر رکھ لی تھی۔ اس سبب  
 سے بچا رہا۔ مگر اسنے اولے پڑے۔ کہ تمام زمین  
 سفید ہو گئی۔ لالہ جی! یہ اولے کیا چیز ہیں؟



۳۔ باپ نے جواب دیا۔ یہ تو تم جانتے ہو۔  
 کہ بادل کس طرح بنتے ہیں۔ اور مینڈ کیونکر برستا  
 ہے۔ لو! اب میں تمہیں بتاتا ہوں۔ کہ اولے  
 کیا چیز ہیں؟

۴۔ جب بہت اونچے بادلوں میں سے مینڈ  
 برستا ہے۔ تو کبھی کبھی ایسا ہوتا ہے۔ کہ بادلوں  
 کے تلے ہوا بہت سرد ہوتی ہے + مینڈ کی  
 بوندیں جب اُس ہوا میں سے گزرتی ہیں۔  
 تو جم جاتی ہیں۔ انہیں کو ہم اولے کہتے  
 ہیں +

۵۔ ایک بات اور یاد رکھو۔ کہ وہی پانی  
 جو تم ہر روز پیتے ہو۔ جب اسے گرمی پہنچتی  
 ہے۔ تو بھاپ بن جاتا ہے۔ اور جب بہت سردی  
 پہنچتی ہے۔ تو جم جاتا ہے +

۶۔ بھلا! تمہیں یاد ہے۔ کہ پچھلے جاڑے  
 میں جب رات کو سخت سردی پڑتی تھی۔  
 اور صبح ہم تم باہر جاتے تھے۔ تو تالاب کے  
 کنارے پر سخت سخت شیشے کے سے تختے جمے  
 ہوئے ہوتے تھے + یہ کیا تھا؟ سردی کے



باعث پانی ہی تو جم گیا تھا +

۷۔ سوہن بولا - مجھے یاد ہے۔ کیا یہی برف  
ہوتی ہے؟ باپ نے کہا - نہیں بیٹا! اسے تیخ  
کہتے ہیں +

۸۔ سوہن نے کہا - پھر برف کیا چیز ہے؟  
باپ نے کہا - سُو بیٹا! اُونچے اُونچے پہاڑوں پر  
بڑی سردی پڑتی ہے - اور جاڑے میں تو  
بہت ہی ٹھنڈ ہوتی ہے + کبھی کبھی بادلوں  
کو رشتی سردی پہنچتی ہے - کہ مینہ کی بوٹدیں  
یا اولے نہیں بننے پاتے - بلکہ بھاپ ہی جم کر  
ڈھنی ہوئی روئی کی طرح برسنے لگتی ہے - اسے  
برف کہتے ہیں - یہ نہایت مکالم ہوتی ہے -  
مگر جب برف پڑ چکے اور ہوا چمے - تو یہی سخت  
ہو کر تیخ بن جاتی ہے +

۹۔ برف کبھی تین تین چار چار گھنٹے برابر  
اور کبھی کئی کئی دن تک لگاتار پڑتی رہتی  
ہے + اس سے وہاں کے سارے مکان بازار  
درخت اور راستے پٹ جاتے ہیں - پہاڑوں  
کی چوٹیاں ڈھک جاتی ہیں - اور گھاٹیاں بھر



جاتی ہیں ۔

۱۰۔ غرض جدھر نظر پڑتی ہے۔ سفیدی ہی  
سفیدی نظر آتی ہے ۔ یہی برف جب گرمی کا  
موسم آتا ہے۔ تو سورج کی تپش سے پگھل کر  
پانی ہو جاتی ہے۔ اور دریاؤں میں اسی سے  
چڑھاؤ آتا ہے ۔

کوئلہ رہی تھی ۔ چمک رہی تھی ۔  
پٹ جاتے ہیں۔ دھک جاتے ہیں ۔

## سوالات

- ۱۔ ازلے کیا چیز ہیں ؟ اور کس طرح بنتے ہیں ؟
- ۲۔ پانچویں پیرے کا مطلب بتاؤ ۔
- ۳۔ دسویں پیرے کا املا لکھو ۔





## ۴۲۔ گری ہونی اٹھنی

چرخہ      حوائی      جلیبیاں  
آنسو      جھمکار کر      دھونڈتی

۱۔ پلوہ کا مہینہ تھا۔ سخت سردی پڑ رہی تھی۔ ایک چھوٹی سی لڑکی بیٹھی آگ تاپ رہی تھی۔ ماں بہت غریب تھی۔ چکی پیس کر چرخہ کات کے اپنا اور اپنی بیٹی کا پیٹ پالتی۔ کبھی کبھی ان غریبوں کو پیٹ بھر کر کھانا بھی نصیب نہ ہوتا تھا۔

۲۔ ایک دن جتنا اپنے دل میں کہنے لگی۔ کہ میں بھی ماں کی طرح محنت کرنے لگوں۔ تو کیا ہی اچھا ہو۔ مگر میں تو ایسی چھوٹی ہوں۔ کہ ماں کے کام میں اُس کا ہاتھ بھی نہیں بٹا سکتی۔

۳۔ ایک روز کا ذکر ہے۔ کہ جتنا کسی کام کے لئے بازار گئی۔ پھرتے پھرتے ایک



حتوائی کی دکان پر پہنچی - وہاں کڑا ہی چڑھ رہی تھی - اور گرم گرم جلیبیاں اُتر رہی تھیں۔  
 لڑکی کے منہ میں پانی بھر آیا +

۴۔ - اِنٹنے میں ایک عورت آئی - اور اُس نے کچھ مٹھائی خریدی + جتنا اُس کی طرف دیکھتی رہی + جب وہ بٹوا نکال کر قیمت دینے لگی - تو اُس کی ایک اٹھنی گر پڑی اور اُسے خبر تک نہ ہوئی - جتنا نے چپکے سے وہ اٹھنی اٹھالی +

۵۔ - یہ بات اُس کے خیال میں بھی نہ آئی -

کہ اٹھنی پرانی ہے - بلکہ یہ سوچنے لگی - کہ اس کا کیا خریدوں ؟ دل میں آیا - کہ تازی تازی جلیبیاں اور کچھ پوریوں لے چلوں - ماں بہت خوش ہوگی + پھر کچھ سوچ کر دل میں کہا -

چلو پہلے ماں سے تو پوچھ لوں +

۶۔ - جھٹ گھر میں آکر ماں کو اٹھنی دکھائی - اور اُس کے گزرنے اور آپ اٹھا لینے کا حال بیان کیا + ماں نے کہا - یہ اٹھنی پرانا مال ہے - ہمارا نہیں +

۷۔ - جتنا کی آنکھوں میں آنسو بھر آئے -



اور کھنکھائی لگی۔ کہ میرا جی مٹھائی کھانے کو چاہتا ہے۔ اور ٹم اٹھتی کہ پرایا مال بتاتی ہو۔  
 ماں نے کہا۔ نہیں بیٹی! ایسی مٹھائی کس کام کی؟ جاؤ۔ یہ اٹھتی جس عورت کی ہے۔ اُسے دے آؤ۔

۸۔ لڑکی دکان پر گئی۔ اور وہاں سے پتا لے کر اُس عورت کے گھر پہنچی۔ دروازہ کھٹکھٹایا۔ اور بڑھیا باہر آئی۔ تو جھٹانے کہا۔ کہ بڑی بی! میں آپ کی اٹھتی لائی ہوں۔ بڑھیا نے پوچھا۔ کہ بیٹی! اٹھتی کیسی! جھٹانے نے جواب دیا۔ آپ حلوائی کی دکان پر گرا آئی غصہ۔ وہ میں نے اٹھا لی تھی۔  
 ۹۔ بڑھیا نے کہا۔ کہ ٹم نے جبھی مجھے

کیوں نہیں دے دی؟ جھٹانے شرم سے سر نیچا کر لیا۔ اور کچھ جواب نہ دیا۔ اُس نیک عورت نے چمکار کر پوچھا۔ تو رو کر یوں کہا۔ کہ ہم بہت غریب ہیں۔ میں اٹھتی اپنی ماں کے پاس لے گئی تھی۔ اُنہوں نے اٹھتی دی۔ اور کہا۔ کہ اُنہی بڑی بی کا مال ہے۔



اُنہیں کو دے آؤ + چُنا سچے میں ڈھونڈتی  
ڈھونڈتی یہاں آئی ہوں +

۱۰۔ بڑھیا جتنا کو مکان کے اندر لے گئی +  
کو ٹھہری میں سے ایک مقال لائی - جس میں  
طرح طرح کی مٹھائیاں رکھی ہوئی تھیں - اور  
کہا - اسے اپنی ماں کے پاس لے جاؤ - اور  
خوب کھاؤ + کبھی کبھی یہاں آیا کرو - میں  
نہیں کچھ کچھ کام بھی دیتی رہو گی +

ہاتھ بھی نہیں بٹا سکتی - کام میں دو جہیں کر سکتی +  
مٹیہ میں پانی بھر آیا - جی بچا +

## سوالات

۱۔ اس سبق میں تم کو کن کن باتوں کی تعلیم دی گئی ہے ؟  
۲۔ اپنے فقرے بناؤ - اور ان فقروں کو اُن میں لاؤ :-  
بچا - اگلی - پ - ایا مال - مقال - مٹھائیاں - چھکاو کر -  
رو کر +

۳۔ ان فقروں کو دوبار لکھو :-

ڈھونڈتی - جلیبیاں - لکھنا - بڑھیا - عورت - آنسو - جیسی - چھوٹی +



## ۴۳۔ لال مزج

دماغ چھٹکے نفع بے عزتی غلطی  
چٹخاروں کا مصالحوں

۱۔ لال مزج کی صورت شکل سب نے دیکھی ہے + مزے میں تیز اور چتر پری ہوتی ہے۔ ذرا زبان پر رکھو۔ اور دیکھو۔ کہ کیسی آگ سی لگ جاتی ہے۔ فوراً دماغ تک اثر پہنچتا ہے +  
۲۔ چھوٹی اور بھی غضب ڈھاتی ہے۔ اس کا تو اپنا نام ہی متنبہ مزج پڑ گیا ہے + جب کسی زخم میں جلن ہو۔ تو کہتے ہیں۔ کہ مزجیں سی لگ رہی ہیں + جس وقت کوئی بات کسی شخص کو بُری لگتی ہے۔ تو کہتا ہے۔ کہ میری بات سے تو اُس کے تن بدن میں مزجیں لگ گئیں +

۳۔ لمبی زرد مزج کی نسبت لمبی نمزخ مزج میں تیزی کم ہوتی ہے + گول اور چھوٹی



مرچ بہت تیز ہوتی ہے۔ مگر پہاڑی ان سب کی اُستانی ہے + بیج میں چھٹکے کی نسبت اور بھی تیزی ہوتی ہے +

۴۔ عموماً اساڑھ میں مرچوں کی پینیری جھاتے ہیں + جب ساون میں زور کا مینہ برستا ہے۔ تو اُسے اُکھاڑ کر دوسری جگہ پود لگا دیتے ہیں + لال مرچوں کے کھیت میں عجیب بہار ہوتی ہے + ہاتھ ڈیڑھ ہاتھ کا اُونچا اور پھیلا ہوا پودا سبز سبز پتے۔ ہری ہری کچی۔ اور لال لال پکی چمکتی ہوئی مرچیں۔ گھن کے پتوں میں کیسی بہار دیتی ہیں۔ گویا ہرے ہرے درختوں میں آگ لگ رہی ہے +

۵۔ مرچیں کاتک کے مہینے سے اُترتی شروع ہوتی ہیں + تین چار دفعہ اُترتی ہیں۔ اگر پودوں کو رٹنے دیں۔ تو دوسرے سال پُرانی پینیری کی مرچیں بھی اُتار لیتے ہیں + یہ پہلے سے ذرا چھوٹی ہوتی ہے +

۶۔ مرچوں کو کھات کی چنداں ضرورت نہیں + بعض زمیندار گیلی ہی مرچیں بیج ڈالتے ہیں۔



بعض سُکھا کر زیادہ نشع کھاتے ہیں + سُکھانے کے لئے مکان کی چھتوں پر ڈال دیتے ہیں + اگر اس وقت کسی اُونچے مکان پر کھڑے ہو کر دیکھو - تو جگہ جگہ سُرخ چھتیں دکھائی دینگی - بس یہ معلوم ہوتا ہے - کہ گویا مکانوں کی چھتوں پر سُرخ بانات بچھا دی ہے +

۷ - بعض صنموں کے راجپوت اور اراہیں مرچیں بونی بے عزتی سمجھتے ہیں - سانی مالی وغیرہ بولتے ہیں + مگر یہ اُن کی غلطی ہے - قافلے کی چٹس ہے - ضرور بونی چاہئے +

۸ - مرچیں کھانے کی چیزوں کو چٹ پٹا بنا دیتی ہیں + چٹناچہ اسی وجہ سے جن لوگوں کو چٹخاروں کا مزا ہے - وہ مصالحوں میں ڈالتے ہیں - سالن اور تزرکاری اس سے مزیدار بن جاتی ہے +

۹ - بعض آدمی ہری ہری مرچوں کی تزرکاری پکاتے ہیں + بعض لوگ مرچیں بہت کھاتے ہیں - اور بعض کم + زیادہ لال مرچیں کھانے سے نقصان ہوتا ہے - اس واسطے بعض



لوگ لال مرچیں پائگل نہیں کھاتے +  
 ۱۰۔ انہیں اچار اور چٹنیوں میں بھی ڈالتے  
 ہیں۔ مرچ کے میں اکثر ثابت مرچیں پڑتی ہیں۔  
 جو گل کر بڑی مزیدار ہو جاتی ہیں +

چر پری - تیز - جلانے والی +  
 نتیا مرچ - ایک قسم کی چھوٹی مرچ جو رنگ میں زرد  
 اور بڑی تیز ہوتی ہے +

## سوالات

- ۱۔ مرچیں کس موسم میں اور کس طرح بڑتے ہیں؟
- ۲۔ ساتویں پیرے کا اٹلا لکھو +
- ۳۔ آٹھویں پیرے کا مطلب بتاؤ +





## ۴۴۔ دریا کا دہانہ

دہانہ      سینکڑوں      نشیب      تصور  
چھلک      بھری

۱۔ ایک دن موہن اور اُس کا باپ دریا کے کنارے سیر کرتے رہتے تھے وہاں بہت سے لوگ نہا رہے تھے۔ سینکڑوں کشتیاں مال اور آدمیوں کو لے لے کر ادھر ادھر جا رہی تھیں۔ موہن اپنے باپ سے پوچھنے لگا۔ لالہ جی! آپ نے کہا تھا۔ کہ ہم کبھی پھر بتائیں گے۔ کہ دریا کہاں جاتا ہے۔ آج بتا دیجئے۔

۲۔ باپ نے کہا۔ یہ تو تمہیں معلوم ہے۔ کہ دریا بہتا بہتا اور رشتے کے ندی نالے اپنے ساتھ لیتا ہوا۔ یا تو کسی بڑے دریا میں جا ملتا ہے۔ یا سمندر میں جا گرتا ہے۔ بڑے دریا بھی اسی طرح بہتے ہیں۔ جس طرح چھوٹے ندی نالے۔ ہاں سمندر عجیب چیز ہے۔ اس کا حال ہم تمہیں



سُنا تے ہئیں ۔

۳۔ ساری زمین کے گزدا گزدا ایک بہت بڑا  
نشیب ہے ۔ پہاڑوں اور میدانوں کا زیادہ  
پانی دریاؤں کے رشتے سے بہتا ہوا اس میں  
داخل ہوتا ہے ۔ اس نشیب کو سمندر کہتے ہئیں ۔  
۴۔ اس کے کنارے پر کھڑے ہو کر دیکھو ۔ تو  
دوسرا کنارہ نظر نہیں آتا ۔ پانی ہی پانی دکھائی  
دیتا ہے ۔ تم ذرا دل میں تصور کرو ۔ اور سوچو  
کہ جس نشیب میں ساری دُنیا کے ہزاروں دریا  
گرتے ہئیں ۔ وہ کِتنا بڑا اور گہرا ہوگا ؟

۵۔ مودھن بولا ۔ جب اس میں ساری دُنیا کے  
دریا آ آ کر گرتے رہتے ہئیں ۔ تو پھر جھلک کیوں  
نہیں جاتا ؟ باپ نے جواب دیا ۔ بیٹا ! بے شک  
سارے جہان کے دریا اس میں گرتے ہئیں ۔  
لیکن وہ پھر بھی نہیں بھرتا ۔ اس کی وجہ یہ  
ہے ۔ کہ سورج کی گرمی سے پانی بھاپ کی صورت  
میں بدل جاتا ہے ۔ سمندر پر سورج کی گرم کرنیں  
پڑتی رہتی ہئیں ۔ ان کے اثر سے پانی بخارات  
میں کر اُٹتا اور ہوا میں ملتا رہتا ہے ۔ غرض



قُدْرَت کے کار خانے میں ہمیشہ یہ تار لگا رہتا ہے۔ کہ سمندر کے پانی سے بخارات اُٹھتے ہیں۔ بخارات کے بادل بنتے ہیں۔ بادل مینہ برساتے ہیں۔ مینہ کا پانی دریاؤں میں آتا ہے۔ دریا اس پانی کو سمندر میں پھر لے جاتے ہیں +

۶۔ موہن کھنہ لگا۔ کہ سمندر سے ہم کو بھی کچھ فائدہ ہے۔ یا یہ صرف دریاؤں کا ہی پانی جمع کرتا ہے۔ اور بخارات بنا بنا کر اُڑاتا رہتا ہے؟ باپ نے کہا۔ نہیں بیٹا! سمندر سے ہم کو بڑے بڑے قافلے پہنچتے ہیں + ہزاروں جہاز اور کشتیاں اس میں چلتی ہیں۔ کروڑوں من مال ایک جگہ سے دوسری جگہ آتا جاتا ہے۔ اور مسافر ایک ملک سے دوسرے ملک میں سفر کرتے ہیں +

۷۔ جہاز بھی بڑے بڑے کئی کئی منزل کے ہوتے ہیں۔ اور ان میں سب قسم کے سامان موجود رہتے ہیں +

۸۔ اگر سمندر نہ ہوتے۔ تو ایک ملک سے دوسرے ملک میں پہنچنا مشکل تھا + اس کے



علاوہ سمندر میں سے بہت سی قیمتی چیزیں  
مثلاً موتی - مونیٹے - سنگھ - کوڑیاں وغیرہ نکلتی  
ہیں + اس میں ہزاروں قسم کی پھولیاں اور  
بھری جانور ہوتے ہیں - جن کے شکار کو سینکڑوں  
کشتیاں سمندر میں جاتی ہیں - اور بھری ہوئی  
واپس آتی ہیں +

دیوانہ - دریا کے گرنے کی جگہ + نشیب - پچان +  
تصویر - دھیان + بھری - سمندری +

## سوالات

۱۔ سمندر کیا ہے؟ اور اُس سے آدمی کو کیا فائدے ہوتے ہیں؟

۲۔ ان لفظوں کے معنی بتاؤ:-

بھاپ - اثر - قدرت - بھارات - جہاز - مغزل - علاوہ - مونیٹے - بھری -

واپس آتی ہیں +

۳۔ ان فقرہوں کا اعلیٰ لکھو:- اور اُن کا مطلب بھی بتاؤ:-

سورج کی گرمی سے پانی بھاپ کی صورت میں بدل جاتا ہے +

غرض قدرت کے کارخانے میں وہ تار لگا رہتا ہے +



## ۴۵۔ کسان کا گدھا

اصل احمق مخاطب ہو کر کٹھنوں پر  
قتقے غل غیاڑے پشیمان

۱۔ کسی بوڑھے نے ایک گدھا پال رکھا تھا۔  
ایک دفعہ اُسے کچھ روپے کی ضرورت ہوئی۔  
دل میں سوچا۔ کہ اگر بیٹے سے قرض لوں۔  
تو اصل کے علاوہ سود بھی دینا پڑیگا۔ اس  
سے بہتر ہے۔ کہ گدھے کو میہ میں لے جاؤں۔  
وہاں فائدے سے بکیگا۔ اور نقد روپیہ بھی ہاتھ  
آ جائیگا۔

۲۔ بوڑھے نے اپنے بیٹے کو ہمراہ لیا۔ اور  
دو نو گدھے کو ہانپتے ہوئے چلے۔ تھوڑی دُور  
گئے تھے۔ کہ اُنہیں چند لڑکیاں ملیں جو آپس  
میں ہنستی بولتی چلی جاتی تھیں۔ اُن میں سے  
ایک بولی۔ دیکھو۔ یہ لوگ کیسے احمق ہیں۔ سواری  
کے ہوتے پیدل چل رہے ہیں۔



۳۔ بوڑھے نے یہ بات سُن کر لڑکے سے کہا۔  
 بیٹا! تم گدھے پر چڑھ لو لڑکا یہ سُن کر سوار  
 ہو لیا۔ ابھی حقوڑی دُور گئے تھے۔ کہ رشتے میں  
 چند آدمی ملے۔ ان میں سے ایک بولا۔ دیکھو  
 جو کچھ میں کہ رہا تھا۔ ٹھیک ہے یا نہیں؟ کیسا  
 بُرا زمانہ آگیا ہے۔ چھوٹے بڑوں کا خاک ادب  
 نہیں کرتے۔ ذرا دیکھنا! لڑکا تو گدھے پر سوار  
 ہے۔ اور بوڑھا جو اُس کا باپ معلوم ہوتا  
 ہے۔ اُس کی اردلی میں پیدل چل رہا ہے؟  
 ۴۔ یہ کہ کر لڑکے سے مخاطب ہو کر بولا۔  
 میاں لڑکے! تمہیں شرم نہیں آتی؟ کہ تم تو  
 ایسے بڑے گئے ہو کر سواری کے مزے اُڑاؤ۔  
 اور یہ بڑے میاں پیدل چلیں؟ یہ سُن کر  
 لڑکے کو شرم آئی۔ وہ اُتر پڑا۔ اور اپنے  
 باپ کو سوار کرا دیا۔

۵۔ حقوڑی دُور چلے ہو گئے۔ کہ اُنہیں کچھ  
 عورتیں اور بچے ملے۔ اُن میں سے ایک عورت  
 نے کہا۔ کہ بڑے میاں! افسوس کی بات ہے۔  
 کہ تم آپ تو سوار ہو اور یہ بیچارا لڑکا پیدل



چلے۔ اس سے تو اس وقت تمہارے ساتھ  
چلا بھی نہیں جاتا۔

۶۔ یہ بات سُن کر بوڑھا بہت گھبرایا اور  
بیٹے سے کہا۔ تم بھی میرے پیچھے بیٹھ لو۔ چنانچہ  
بیٹا بھی گدھے پر سوار ہو لیا۔ تھوڑی دُور  
چل کر شہر آ گیا۔ چند آدمی سامنے سے آرہے  
تھے۔ ایک نے کہا۔ کیوں صاحب؟ کیا یہ گدھا  
آپ ہی کا ہے؟ بوڑھے نے جواب دیا۔ جی  
ہاں۔ ہے تو میرا ہی۔

۷۔ اُس نے کہا۔ مجھے یقین نہیں آتا۔ کیونکہ  
جستجو مجھ نے اس پر لاوا ہے۔ اس سے  
صاف معلوم ہوتا ہے۔ کہ گدھا کسی اور کا  
ہے۔ اگر تمہارا ہوتا۔ تو تم دونوں کے دونوں اس  
پر ہرگز سوار نہ ہوتے۔ اس سے تو بہتر یہ ہے۔  
کہ تم خود اسے اٹھا کر لے چلو۔

۸۔ بوڑھے نے جواب دیا۔ کہ جناب! اگر آپ اس  
میں خوش ہیں۔ تو یوں ہی سہی۔ یہ کہہ کر باپ  
بیٹا گدھے سے اتر پڑے۔ اور اُس کے دو دو  
پاؤں ملا کر باندھ لئے۔ بیچ میں بانس ڈال کر



گدھے کو کندھوں پر رکھ لیا + شہر کے پاس  
ایک پُل تھا۔ یہ پُل کے رشتے سے گئے۔ گدھا  
لٹکتا جاتا تھا۔ بہت سے لوگ تماشا سمجھ کر ساتھ  
ہوئے۔ اور قہقہے لگانے لگے +

۹۔ گدھا اپنے آپ کو ایسی حالت میں دیکھ کر  
بہت تنگ ہوا + کچھ تو اس بٹکنے سے اور کچھ  
لوگوں کے غل غباڑے سے گھبرا کر اُس نے  
ایسی دُلیتیاں جلائییں۔ کہ دونوں رسیاں ٹوٹ گئیں  
اور دھم سے دنیا میں گر پڑا +

۱۰۔ بوڑھا حیران اور پشیمان ہو کر گھر کو  
واپس ہو لیا + دل میں کہتا تھا۔ کہ ہر دل عزیز  
بننے کا یہ نتیجہ ہوا۔ کہ کوئی بھی خوش نہ ہوا۔  
اور گدھا مفت میں ہاتھ سے گیا +

ہر دل عزیز۔ سب کا پیارا۔ سب کو خوش رکھنے والا +  
مخاطب ہو کر۔ متوجہ ہو کر۔ سامنے ہو کر +  
ہاتھ سے گیا۔ اپنے پاس نہ رہا +

## سوالات

۱۔ اس حکایت کا کیا نتیجہ ہے +



۲ - نويس پير - کا اٹلا نکھو ۔

۳ - ان لفظوں اور جملوں کے معنی بتاؤ :-

تمتھے - غل غپاڑا - یقین - چنڈ - پشیمان - حیران - دلیلیاں ۔

## ۴۶ - دُود سے کیا کیا بنتا ہے

|      |        |      |
|------|--------|------|
| کڑھی | رئی    | مکھن |
| رائے | فلاقند | فارغ |

۱- ایک روز جگن کی ماں دُود بلو رہی تھی ۔  
جگن نے کہا - اماں ! مجھے مکھن دے دو ۔ ماں  
نے کہا - بیٹا ! ذرا ٹھیر جا - ابھی مکھن نہیں  
نکلا - جگن نے چلانا شروع کیا ۔

۲- راتنے میں اُس کا باپ ہیرا باہر سے آ گیا ۔  
اُس نے جگن کو روتا دیکھ کر باتوں میں بہلاتا  
چاہا - اور اُس سے پوچھنے لگا - کہ اچھا بیٹا !  
یہ بتاؤ - مکھن کس چیز میں سے نکلتا ہے - جگن  
بولا - دہی میں سے ۔



۳۔ باپ نے پھر پوچھا۔ کہ دہی میں سے کس طرح نکالتا ہے؟ جگن نے کہا۔ دہی کو پھوڑے مُنڈ کے بڑتن میں ڈال کر رٹی سے بلونا شروع کر دیتے ہیں۔ بلوتے بلوتے مکھن اُدیہر آ جاتا ہے۔ اور چھاچھ نیچے رہ جاتی ہے۔

۴۔ باپ نے پوچھا۔ اچھا۔ چھاچھ کو کیا کرتے ہیں؟ کہا۔ چھاچھ پیتے ہیں۔ اور کبھی بیسن میں بنا کر کڑھی پکا لیتے ہیں۔ پھر پوچھا۔ مکھن سے کیا بناتے ہیں؟ کہا جب کئی دن کا جمح ہو جاتا ہے۔ اُسے تاکر گھی بنا لیتے ہیں۔

۵۔ اِتنے میں جگن کی ماں دود بلو کر فارغ ہوئی۔ اور کہا۔ لو بیٹا! مکھن کھا لو۔ مکھن کھا کر جگن بہت خوش ہوا۔ اور کہا۔ لا۔ جی! پہلے جو ہمارے ماں سے کڑیا حلوائی دود لے جاتا تھا۔ وہ تو خوب مکھن کھاتا ہوگا۔ باپ نے کہا۔ بیٹا! وہ مکھن کھاتا نہیں۔ بلکہ دود کی بہت سی چیزیں بناتا ہے۔ اور سینکڑوں روپے کماتا ہے۔

۶۔ جگن نے پوچھا۔ کیا کیا چیزیں بناتا ہے؟



شاید کھیر پکا بیتا ہو + ہیرا نے کہا۔ نہیں بیٹا !  
 ربڑی اور کھویا بناتا رہے۔ کھولے سے فلاقہ۔  
 بڑنی۔ پیڑے اور لڈو تیار کرتا ہے۔ وہی جما کر  
 الگ بیچتا ہے۔ دود بھی زیادہ دام لے کر بیچ  
 ڈالتا ہے +

۷۔ جگن نے کہا۔ لوگ دود لے کر کیا کرتے  
 ہیں ؟ ہیرا نے جواب دیا۔ پیتے ہیں۔ چائے اور  
 چاولوں میں ملا کر کھاتے ہیں۔ کھیر۔ فزنی وغیرہ  
 پکاتے ہیں +

۸۔ دود سے پنیر بھی بناتے ہیں۔ جسے گھی  
 میں تل کر یا یوں ہی کھاتے ہیں + دہی  
 سے رائیہ اور دہی بڑے بناتے ہیں۔ اور خوب  
 مزے لے لے کر کھاتے ہیں +

قاریغ۔ فرست پایا ہو۱۔ پنجابی۔ وہیلا +  
 رٹی۔ مدھانی +

## سوالات

- ۱۔ بتاؤ۔ دود سے کیا کیا چیزیں بنتی ہیں ؟
- ۲۔ ان فقروں کا مطلب بتاؤ :-



- ۲۔ ان لفظوں کو دوبارہ لکھو۔ اور اُن کے معنی بتاؤ:-  
 بد زبانی - ریشریش قول - خنجر - قبضہ - لذت - گھاؤ - حیوان -  
 سُلکت ہی رہا - قہر - لا کلام - گنبد - لعنت \*  
 ۳۔ اس مضرع کا مطاب بتاؤ:-  
 بد زباں پر پڑتی ہے لعنت خدا

## ۴۸۔ مچھلی

سٹاؤ گلیچڑے خوشکی چپوؤں  
 پھگنا سکیڑ بیتی ہے صدہا

- ۱۔ ایک دن اُستاد نے اپنی جماعت کے لڑکوں  
 سے کہا۔ کہ دیکھو۔ بہت سے جانور زمین پر  
 رہتے ہیں۔ بہتیرے رہتے تو درختوں پر ہیں۔  
 مگر اُڑتے ہوا میں پھرتے ہیں \* بھلا کون ایسے  
 جانور بتا سکتے ہو۔ جو پانی میں رہتے ہوں \*  
 ۲۔ ایک طالب علم نے کہا۔ جناب ہاں! ایسے  
 جانور بہت سے ہیں۔ مگر اُن میں سے مچھلیاں



ایسی ہیں۔ کہ اگر ذرا بھی پانی سے باہر آتی  
ہیں۔ تو فوراً تڑپ تڑپ کر مر جاتی ہیں۔ معلوم  
نہیں۔ اس کا کیا سبب ہے ؟

۳۔ اُستاد نے ایک مچھلی دکھا کر کہا۔ لڑکو !  
سُنو۔ مچھلیاں ہماری طرح دم نہیں لیتیں اور  
نہ ان کے پھیپڑا ہوتا ہے + دیکھو۔ مچھلی کے  
دھڑ اور سر کے کٹاؤ میں گلابی رنگ کے  
ریشوں کی خمدار جھالریں اُوپر تلے لگی ہوئی  
ہیں۔ یہ گلپھڑے کہلاتے ہیں + جس طرح ہم  
پھیپڑے سے سانس لیتے ہیں۔ مچھلیاں ان  
گلپھڑوں سے سانس لیتی ہیں +

۴۔ مچھلیوں کو ہماری طرح بہت سی ہوا  
کی ضرورت نہیں۔ بلکہ پانی میں جو تھوڑی سی  
ہوا ملی رہتی ہے۔ وہی اُنہیں دم لینے کے لئے  
کافی ہے + جب جھشکی پر آتی ہیں۔ تو بہت سی  
ہوا کی اُنہیں برداشت نہیں ہوتی۔ اس لئے  
گلپھڑے سُکھ جاتے ہیں۔ اور دم گھٹ کر اُسی  
طرح مر جاتی ہیں۔ جس طرح ہم پانی میں +  
۵۔ پھر اُستاد نے مچھلی دکھا کر کہا۔ دیکھو



اس کے پھٹکے کیسے ہیں ؟ نشدو بولا۔ گول گول  
سفید سفید۔ چمکدار جیسے چاندی کے پترے +  
کریم نے پوچھا۔ جناب ! اس کے بدن کے دونو  
طرف یہ زچھلی سی کیا ہے ؟

۶۔ اُستاد نے کہا۔ یہ پر ہیں۔ انہیں سے  
پانی میں تیرتی پھرتی ہے۔ یہ اسے چپوؤں کا  
کام دیتے ہیں + دو پر چھاتی پر ہیں۔ اور دو  
پیٹ کے اوپر۔ ایک دُم کے پاس جسے پیچھے کا  
پر کہنا چاہئے + اگر چھاتی اور پیٹ کے پر  
چپوؤں کا کام دیتے ہیں۔ تو دُم کا پر پتھار کا  
کام دیتا ہے +

۷۔ کریم نے کہا۔ جناب ہم پانی میں تیرتے  
ہیں۔ تو تھوڑی سی دیر میں تھک جاتے ہیں۔  
لیکن مچھلی تو تھکتی ہی نہیں + اُستاد نے کہا۔  
اگر تمہارے پاس ٹوٹا ہو۔ تو تم بھی نہ تھکو۔  
وہ بولا۔ مچھلی کے پاس بھی ٹوٹا نہیں ہے +

۸۔ اُستاد نے کہا۔ ٹوٹے کی بجائے اکثر مچھلیوں  
کے پیٹ میں ایک زچھلی کا پھٹکنا ہوتا ہے + اسے  
پھلا کر آسانی سے اوپر آ جاتی ہیں۔ اور سکیڑ



اس کے پچھلے کیسے ہیں ؟ نندو بولا۔ گول گول سفید سفید۔ چمکدار جیسے چاندی کے پترے + کریم نے پوچھا۔ جناب ! اس کے بدن کے دونوں طرف یہ رچھلی سی کیا ہے ؟

۶۔ اُستاد نے کہا۔ یہ پر ہیں۔ انہیں سے پانی میں تیرتی پھرتی ہے۔ یہ اسے چپوؤں کا کام دیتے ہیں + دو پر چھاتی پر ہیں۔ اور دو پیٹ کے اوپر۔ ایک دُم کے پاس رہے پیچھے کا پر کہنا چاہئے + اگر چھاتی اور پیٹ کے پر چپوؤں کا کام دیتے ہیں۔ تو دُم کا پر پتھار کا کام دیتا ہے +

۷۔ کریم نے کہا۔ جناب ہم پانی میں تیرتے ہیں۔ تو تھوڑی سی دیر میں تھک جاتے ہیں۔ لیکن مچھلی تو تھکتی ہی نہیں + اُستاد نے کہا۔ اگر تمہارے پاس ٹوٹا ہو۔ تو تم بھی نہ تھکو۔ وہ بولا۔ مچھلی کے پاس بھی ٹوٹا نہیں ہے +

۸۔ اُستاد نے کہا۔ ٹوٹے کی بجائے اکثر مچھلیوں کے پیٹ میں ایک رچھلی کا پھکنا ہوتا ہے + اسے پھلا کر آسانی سے اوپر آ جاتی ہیں۔ اور سکیڑ



لیتی ہیں۔ تو نیچے چلی جاتی ہیں + غرض تیز نے  
میں اس سے بڑی آسانی رہتی ہے۔ اور یہ مچھلی  
کو تونے کا کام دیتا ہے +

۹۔ کریم نے پوچھا۔ جناب مچھلیاں پکڑتے کیونکر  
ہیں؟ استاد نے کہا۔ شورقین لوگ تو ہنسی سے پکڑتے  
ہیں۔ مگر مچھلی والے جال سے۔ جال میں بہت سی  
مچھلیاں ایک دفعہ ہی آ جاتی ہیں +

۱۰۔ سمندر میں بے شمار مچھلیاں ہوتی ہیں۔  
بعض بڑی بعض چھوٹی + بہت سی مچھلیاں خوراک  
کا کام دیتی ہیں۔ یہاں تک کہ بعض منکوں کے  
لوگوں کا تو گزارہ ہی مچھلیوں پر ہے +

۱۱۔ جن سمندروں میں زیادہ مچھلیاں ہوتی  
ہیں۔ وہاں صدہا جہاز آتے ہیں۔ اور مچھلیوں  
سے لد کر جاتے ہیں + بہت سی سکھا کر رکھی  
جاتی ہیں۔ بعض کا تیل نکالتے ہیں +

حشکی۔ زمین + صدہا۔ سینکڑوں +

### سوالات

۱۔ بتاؤ۔ مچھلی تیز نے میں تھکتی کیوں نہیں؟ اور پانی میں



دم کس طرح بستی ہے ؟

۲- پانچویں پیرے کا راتلا لکھو +

۳- پمپھلی کے رکشنے پر ہوتے ہیں۔ اور اُس کے کس کام آتے ہیں ؟

## ۴۹- نمک کا پیار

غریبوں کا میسر گھڑ سالوں جہیں  
رکھیوڑے میں طہنم ہنتریاں جگمگاتے ہیں

۱- کھانے کا مزا نمک ہی سے ہے + دال -  
تیز کاری اور سالن میں رکشنے ہی مصالکے ڈالو - مگر  
جب تک نمک نہ ہو - کھانا مزا نہیں دیتا + غریبوں  
کا تو اس کے بغیر گزارہ ہی نہیں - اگر روکھی  
روٹی ہو - اور دال سالن میسر نہ آئے - تو وہ  
نمک مزج کی چٹنی سے ہی روٹی کھا لیتے ہیں +  
۲- نمک کھانوں کو صرف مزیدار ہی نہیں  
بناتا - بلکہ اُن کے ہضم کرنے میں بھی مدد دیتا



۵۔ اس جگہ پہاڑ کو کاٹ کر سڑنگ سی بنا رکھی ہے + اس کے اندر جا کر دیکھو۔ تو ایک طلسم معلوم ہوتا ہے + چوڑے چوڑے راستے ہیں۔ بڑے بڑے دالان ہیں + ان میں سُنُونُک



کے۔ دیواریں نمک کی۔ چھتیں نمک کی۔ نیچے فرش  
نمک کا۔ غرض جہدھر دیکھو۔ نمک ہی نمک ہے +  
چونکہ کان میں اندھیرا گھپ ہوتا ہے۔ اس لئے  
چراغ جلا کر کام کرتے ہیں + سینکڑوں مزدور۔  
عورتیں۔ نیچے کام میں لگے رہتے ہیں +

۶۔ ان کانوں کے دیکھنے کو لوگ دُور دُور سے  
آتے ہیں + جب اندر جاتے ہیں۔ تو اپنے ساتھ  
رنگ برنگ کی منتاریاں اور بُرج بھی لے جاتے  
ہیں + انہیں چھوڑتے ہیں۔ تو ایسا معلوم ہوتا  
ہے۔ کہ گویا شیش محل میں کھڑے ہیں + مختلف رنگوں  
کی روشنی نمک پر پڑتی ہے۔ تو جواہرات سے  
جگمگانے لگتے ہیں +

۷۔ مزدور سرنگ سے نمک اُڑاتے ہیں۔ اور  
بہت سے گدالوں بہت سے ہتھوڑوں سے بڑے  
بڑے نمک کے ڈلے توڑ توڑ کر نکالتے ہیں +

۸۔ غرض اسی طرح ہزاروں من نمک نکلتا  
رہتا ہے + ریو پاری پہلے ہی سے سزکار میں  
روپیہ داخل کر دیتے ہیں۔ انہیں باری باری  
سے نمک دیا جاتا ہے +



۹۔ کان سے تھوڑے فاصلے پر ریل کا اسٹیشن  
ہے۔ ادھر نمک ملا۔ ادھر ریل میں لدا۔ اور جہاں  
کا تہاں پھینچا + سزکار نے اس پہاڑ پر اور اس  
کے آس پاس جا بجا نمک کی حفاظت کے لئے  
پہرے لگا رکھے ہیں۔ بہت سے افسر اور سپاہی  
اس کام پر مقرر ہیں +

۱۰۔ رجن ملکوں میں نمک کے پہاڑ نہیں ہیں۔  
وہاں کھاری، جھیل یا سمندر کے پانی سے نمک  
نکالتے ہیں۔ مگر وہ کھانے میں ایسا مزیدار نہیں  
ہوتا۔ جیسا کان کا نمک +

طلسم۔ جادو کا بنا ہوا + جُرج۔ غبارہ +

### سوالات

۱۔ رکھیوڑے کی کان کا حال بتاؤ +

۲۔ ان لفظوں کے معنی بتاؤ :-

عیسے۔ طلسم۔ جھیل۔ چراغ۔ متاریاں۔ افسر۔ سرنگ۔

حفاظت +

۳۔ نویں پیرے کا املا لکھو +



## ۵۰۔ بارہ سنگا

عکس شاندار شکاری بگٹٹ  
شاخدار حقیر حکایت

۱۔ ایک دن گرمی کے موسم میں ایک بارہ سنگا کسی چشمے پر پانی پینے آیا + گردن جھکائی۔ تو پانی میں اُسے اپنا عکس نظر آیا + جھاڑ کے جھاڑ خوبصورت سیٹنگوں کو دیکھ کر پھولا نہ سمایا۔ بہت ہی خوش ہوا +

۲۔ پتلے پتلے پاؤں کی طرف اُس کی نظر پڑی۔ دیکھ کر دل میں بہت ہی گڑھا + اور کہنے لگا۔ کہ میرے سیٹنگ تو شاندار ہیں۔ مگر پاؤں ان کے جوڑ کے نہیں + یہ بھی سیٹنگوں کی طرح شاندار ہوتے۔ تو دنیا میں مجھ سا خوبصورت جانور کوئی نہ ہوتا +

۳۔ یہ باتیں سوچ ہی رہا تھا۔ کہ چند شکاری وہاں آئے۔ جن کے ساتھ بڑے بڑے کتے



تھے +

۴۔ اُنہوں نے اس کے پیچھے گئے لگا دئے +  
یہ ایسا بگڑٹ بھاگا۔ کہ گتوں نے بہتیرا زور مارا۔  
مگر ہاتھ نہ آیا اور صاف نکل گیا +  
۵۔ لیکن آگے جا کر شاخدار سینگوں کی وجہ  
سے جھاڑیوں میں پھنس گیا + شکاریوں نے  
آکر مار لیا۔ اور فوراً کھال اتار کر سینگ  
کاٹ لئے +

۶۔ جب بارہ سنگے کا دم ٹوٹ رہا تھا۔ تو  
اُس نے اپنے دل میں کہا۔ کہ اے بد نصیب !  
جس چیز کو تو حقیر اور بے حقیقت خیال کرتا  
تھا۔ اُس نے تو تجھے بچایا۔ مگر جسے تو اپنے  
دل میں خوبصورت اور اچھا جانتا تھا۔ اُس نے  
تجھے موت کے پنجے میں پھنسا دیا +

۷۔ اس حکایت سے یہ نتیجہ نکلا۔ کہ زیب  
و زینت کی چیزوں سے کار آمد چیزوں کو زیادہ  
اچھا سمجھنا چاہئے +

پھولا نہ سما یا۔ نہایت خوش ہوا + دم ٹوٹ رہا تھا۔ مرنے کو تھا +



حقیر۔ بے قدر۔ اڈنے +

## سوالات

۱۔ اس حکایت کا نتیجہ بیان کرو +

۲۔ ان فقروں کا مطلب بتاؤ :-

جھاڑ کے جھاڑ خوبصورت سینکوں کو دیکھ کر پھولا نہ سمایا +

میرے سینک تو شائد ارہیں۔ مگر پاؤں ان کے جوڑ کے

نہیں + اے بد نصیب ! جس چیز کو تو حقیر اور بے حقیقت

خیال کرتا تھا۔ اس نے تو مجھے بچایا +

۳۔ پانچویں پیرے کا راتلا رکھو +

## ۵۔ ساگ

میتھی  
ہلکا

گنڈ لیس  
قبض

برخوردار  
موہن بھوگ

۱۔ ایک دن گیان سنگھ اپنے باپ کے ساتھ

گوئیں پر نہانے گیا + دور سے دیکھا۔ کہ ایک



عورت کھیت میں سے کچھ پتے سے توڑ رہی ہے۔  
پوچھنے لگا۔ یہ عورت کیا کرتی ہے؟ پتے کس لئے  
توڑتی ہے؟

۲۔ باپ نے کہا۔ برخیزدار! یہ ارارن ہے اور  
ساگ توڑ رہی ہے۔ چلو۔ ہم بھی اس سے دو  
پیسے کا ساگ لیں۔ اسے پکا بیٹنگے + تم نے گئے  
برس کئی دفعہ کھایا ہوگا۔ شاید بھول گئے ہو +  
گاؤں میں سڑسوں کا ساگ زیادہ ہوتا ہے۔  
شہروں میں ہر طرح کے ساگ ہوتے ہیں +

۳۔ گیان سنگھ نے کہا۔ ہاں۔ مجھے یاد آگیا۔  
گنڈلوں کا ساگ بیچنے والے ہر روز کھاتا تھا +  
مکئی اور باجرے کی روٹی کے ساتھ بہت مزہ  
دیتا تھا۔ لیکن یہ بھی بتائیے۔ کہ شہروں میں  
اور کون کون سے ساگ ہوتے ہیں؟

۴۔ باپ نے کہا۔ بیٹا! شہروں میں میتھی۔  
سوئے۔ پاک اور خورنے کے ساگ ہوتے ہیں +  
پاک کا ساگ بھی پکاتے ہیں۔ اور گوشت اور  
مومک کی دال میں بھی ڈالتے ہیں + میتھی بھی  
بڑی مزیدار اور خوشبودار چیز ہے۔ آلو میتھی



کی ترکاری سب شوق سے کھاتے ہیں +  
 ۵۔ لیکن سرسوں کے ساگ کو کوئی نہیں  
 پہنچتا + زمینداروں کے لئے یہ رنمت ہے۔  
 جس وقت مکئی کی روٹی پر رکھ کر کھاتے ہیں۔  
 موہن بھوگ بھی بھول جاتے ہیں +  
 ۶۔ گیان سنگھ نے کہا۔ دال کی نسبت اس  
 میں کیا خوبی ہے۔ جو تم یہ ساگ بڑے شوق  
 سے لے جاتے ہو؟ ہمارے گھر میں تو دالیں  
 بہت ہیں + باپ نے کہا۔ برخوردار! دالیں  
 کھاتے کھاتے طبیعت اکتا جاتی ہے۔ اس لئے  
 سبز ترکاری اور ساگ کھانے کو ہر شخص کا  
 جی چاہا کرتا ہے +

۷۔ بیٹے نے پوچھا۔ دالیں کھاتے کھاتے جی  
 کیوں اکتا جاتا ہے؟ باپ بولا۔ ہمیشہ دل یہی  
 چاہتا ہے۔ کہ ادل بدل کر چیز کھائی جائے +  
 ایک ہی دال اگر روز پکائی جائے۔ تو پھر  
 اچھی نہیں لگتی۔ اور یہ دالیں تو تمام سال ہی  
 پکا کر کھائی جاتی ہیں +

۸۔ ساگ سبزی اپنے اپنے موسم میں مزا



دیتی ہے + شہروں میں لوگ ہمیشہ سبزی  
بدل بدل کر کھاتے ہیں۔ ان کے لئے اراہیں  
لوگ قسم قسم کی موسمی ترکاریاں بولیٹے ہیں۔  
اور ان کو بیچ کر خوب روپیہ کماتے ہیں +

۹۔ شہروں کے لوگ بہت سی سبز ترکاریاں  
پکاتے ہیں۔ انہیں کھاتے ہیں + ان ترکاریوں  
کے کھانے سے آدمی تندرست رہتا ہے۔ بیٹے  
نے پوچھا۔ کہ آدمی تندرست کس طرح رہتا ہے ؟  
باپ نے بتایا۔ کہ سبز ترکاریوں میں جو رس  
ہوتا ہے۔ وہ ہاضمے کو بھی طاقت دیتا ہے۔  
قبض نہیں ہونے پاتا۔ جسم ہلکا رہتا ہے +  
۱۰۔ بیٹے نے کہا۔ معلوم ہوا۔ کہ سبز ترکاری

کھانی اچھی بات ہے + باپ نے کہا۔ اس میں کیا  
شک ہے ؟ میں آتے جاتے آدمی کے ہاتھ شہر سے  
منگوا لیا کرونگا + اب پھلوں کے پودے ذرا  
برٹھتے ہیں۔ تو ان کے پتوں کا ساگ بھی کسی  
روز پکوا لینگے۔ چلو۔ اب نہا کر گھر چلیں +



## سوالات

- ۱۔ سبز ترکاری کھانے سے کیا فائدہ ہوتا ہے ؟
- ۲۔ پانچویں پیرے کا مطلب بتاؤ +
- ۳۔ اس سبق کی پیشانی پر لکھے ہوئے الفاظ کو دوبارہ لکھو +

## ۵۲۔ کبڈی

|       |         |            |
|-------|---------|------------|
| حمید  | آڑیوں   | عنایت اللہ |
| حوصلہ | رکھلاڑی | تڑاق پڑاق  |

۱۔ ایک جگہ پیپل کے تلے بہت سے لڑکے جمع تھے + حمید کو دیکھتے ہی سب اُس کے پاس دوڑ کر آئے۔ اور اُن میں سے ایک بڑا لڑکا جس کا نام کابل تھا۔ کہنے لگا۔ آج تو دیر گزری۔ ذرا سویرے آیا کرو۔ حمید نے کہا۔ بہت اچھا۔ آؤ۔ پالا جمائیں +

۲۔ ایک لڑکے نے میدان کے بیچوں بیچ



ایک لکیر کھینچ دی۔ کہ یہ پالے کی حد ہے۔ اور  
وہاں جوتیاں اور کپڑے اتار کر رکھ دیئے۔  
اب حمید نے لڑکوں سے کہا۔ کہ برابر کے دو  
دو لڑکے جاؤ۔

۳۔ یہ سن کر لڑکے جوڑیاں باندھ باندھ کر  
آنے شروع ہوئے۔ ایک جوڑی میں سے پہلے  
ایک لڑکے کو حمید لے لیتا تھا۔ اور دوسری  
میں سے پہلے ایک لڑکا کارل چن لیتا تھا۔ اس  
طرح تمام لڑکوں کی دو ٹولیاں ہو گئیں۔

۴۔ ایک ٹولی کا مہتر حمید بنا۔ اور دوسری  
کا کارل۔ پالے کے ایک طرف میاں کارل اپنے  
آڑیوں کو لے کر پالے کی طرف منہ کر کے کھڑے  
ہو گئے۔ اور دوسری جانب اسی طرح اپنے آڑیوں  
کو لے کر میاں حمید ڈٹ گئے۔

۵۔ حمید نے ایک لڑکے رشید سے کہا۔ کبڈی  
لے کر جاؤ۔ مگر دائیں بائیں سے خبردار رہنا۔  
رشید چلا۔ جب پالے سے آگے بڑھا۔ تو اس  
نے کبڈی کبڈی کہنا شروع کیا۔ وہ دوسروں  
کی حد میں جلدی جلدی پھر رہا تھا۔ کہ سعید



نے پیچھے سے گھات لگا کر پکڑ لیا ۔  
 ۶۔ اسی وقت دو تین لڑکے اور رہٹ گئے ۔  
 رشید کا سانس ٹوٹ گیا ۔ یعنی اُس نے کبڈی  
 کبڈی کہتا بند کر دیا ۔ اور دم لے لیا ۔ اس  
 سے سمجھا گیا ۔ کہ وہ مر گیا ۔ یعنی کبڈی کھیلنے کے  
 لائق نہیں رہا ۔ چنانچہ رشید باہر جا کر الگ  
 بیٹھ گیا ۔

۷۔ اب سعید کی طرف سے کبڈی لے کر مجید  
 چلا ۔ مجید کبڈی کبڈی کہتا جاتا تھا ۔ زور میں  
 جاتے ہوئے عنایت اللہ کے چڑی ماری ۔ اور  
 جھٹ آگے نکل گیا ۔ چڑی کا مارنا تھا ۔ کہ  
 مجید کے طرفداروں نے شور مچا دیا ۔ وہ مارا ۔  
 وہ مارا ۔

۸۔ سعید کا حوصلہ تو بڑھ ہی گیا تھا ۔ اُس  
 نے مجید پر بھی ہاتھ ڈالا ۔ مگر مجید بڑا کھلاڑی  
 تھا ۔ قابو میں نہ آیا اور صاف نکل گیا ۔ اسی طرح  
 ایک سانس سے کبڈی کبڈی کہتا ہوا اپنی حد  
 میں پہنچ گیا ۔ اور جاتے ہی کہا ۔ کہ عنایت اللہ  
 بیٹھ جائے ۔ حمید بولا ۔ ہمارا آڑی رشید جی اٹھا ۔



چنانچہ رشید اُٹھ کر اپنی طرف والوں میں شریک ہو گیا +

۹۔ اسی طرح کھیل ہوتا رہا + ایک دفعہ کارل نے اپنی طرف سے شوکت علی کو بھیجا + شوکت بڑا کھلاڑی اور طاقتور لڑکا تھا۔ اُس نے پیشی کی طرح پھرنا شروع کیا۔ ادھر دیکھا۔ ادھر تاکا۔ یہ لات ماری۔ وہ دھکا دیا۔ کسی کو ڈھڑ پر اُٹھا دے مارا۔ غرض بڑی کامیابی کے ساتھ کھیل کر اپنی حد میں آ گیا + کارل نے اُسے شاباش دی۔ اور جس لڑکے کو شوکت نے پہلے ہاتھ لگایا تھا۔ اُسے بٹھا دیا۔ کہ تو مر گیا۔ اور اپنے آڑی سعید کو کھڑا کر لیا +

۱۰۔ اتفاق سے حمید کی طرف کے بہت سے لڑکے بیٹھ گئے۔ اور صرف مجید کھڑا رہ گیا + مگر مجید نے غضب کیا۔ کہ جھٹ شوکت کو مار لیا + شوکت کا بیٹھنا تھا۔ کہ کھیل کا رخ بدل گیا۔ اور کارل کے آڑی تڑاق پڑاق مرنے لگے + انجام کار میاں کارل کے سارے آڑی مر گئے۔ اور میاں حمید بازی جیت گئے +



اور کٹیاب چیز کو عنقا سے تشبیہ دیتے ہیں +  
لنڈووری - دُم کٹی - لنڈی + پیہم - لگاتار +

## سوالات

- ۱ - سبق کے سرے پر جو الفاظ رکھے ہیں - اُن کو دوبار لکھو +
- ۲ - ان مضرعوں کا مطلب بتاؤ :-

گر چاہو کہ کچھ علم سے ہو فائدہ حاصل + جب پڑھنے سے  
فارغ ہو تو کچھ کھیل بھی کھیلو + محنت کے لئے جسم کی  
صحت ہے ضروری + القصد کہ ورزش میں ہے ہر قسم کی خوبی +



## ۵۴۔ دن اور رات کا بڑھنا اور گھٹنا

|               |                 |                |
|---------------|-----------------|----------------|
| دفعہ<br>گھٹنے | چھٹیاں<br>فاصلہ | دسمبر<br>مسافت |
|---------------|-----------------|----------------|

- ۱۔ ایک دفعہ جاڑے کے موسم میں گوپال نے  
اپنے باپ سے کہا - آج کل دن کیسے چھوٹے ہوتے  
ہیں اور راتیں بڑی + گرمی میں دن بڑے بڑے



ہوا کرتے تھے۔ اور راتیں چھوٹی چھوٹی۔ لالہ جی !  
کبھی دن رات برابر بھی ہوا کرتے ہیں ؟

۲۔ باپ نے کہا۔ تم آج کل بڑے دن کی  
چھٹیاں منا رہے ہو۔ بتاؤ تو۔ بڑا دن کون سی  
تاریخ کو تھا ؟ گوپال نے جواب دیا۔ ۲۵ دسمبر کو +

۳۔ باپ نے کہا۔ ۲۲ دسمبر کو سب سے چھوٹا  
دن ہوتا ہے۔ اس کے بعد دن بڑھنے لگتا ہے۔  
اور رات گھٹنی شروع ہو جاتی ہے + ۲۲ مارچ  
کو رات دن برابر ہو جاتے ہیں۔ مگر دن ابھی  
بڑھتا ہی چلا جاتا ہے + ۲۲ جون کو دن  
سب دنوں سے بڑا اور رات سب راتوں سے  
چھوٹی ہوتی ہے +

۴۔ اب دن گھٹنے اور رات بڑھنے لگتی ہے۔  
اور اسی طرح ہوتے ہوتے ۲۲۔ دسمبر کو رات  
دن برابر ہو جاتے ہیں + مگر اس کے بعد دن  
گھٹنے گھٹنے ۲۲۔ دسمبر کو دن سب سے چھوٹا  
ہو جاتا ہے۔ اور رات سب سے بڑی + ہر سال  
اسی طرح ہوتا رہتا ہے +

۵۔ گوپال نے کہا۔ یہ بھی بتا دیجئے۔ کہ سب



سے بڑا دن کتنا لمبا ہوتا ہے۔ اور سب سے چھوٹا  
 کتنا؟ باپ نے جواب دیا۔ یہ تو تم جانتے ہی ہو۔  
 کہ دن اور رات مل کر آٹھ پہر ہوتے ہیں + جب  
 رات دن برابر ہوتے ہیں + تو چار چار پہر کے  
 ہوتے ہیں + مگر دن بڑھتے بڑھتے پانچ پہر کے  
 قریب ہو جاتا ہے۔ اور رات تین پہر کی رہ جاتی  
 ہے + اسی طرح سب سے بڑی رات پانچ پہر کے  
 قریب اور دن تین پہر کا ہوتا ہے +

۶۔ رات دن کے بڑھنے گھٹنے کی وجہ یہ ہے۔  
 کہ سورج سدا مشرق سے نکلتا ہے۔ اور مغرب  
 کی طرف چھپتا ہے + مگر تم دیکھتے ہو۔ کہ آج کل  
 مشرق کی جنوبی حد کے پاس سے نکلتا ہے۔ اور مغرب  
 کی جنوبی حد کے قریب چھپتا ہے + اب یہ روز  
 بروز شمال کی طرف بڑھتا چلا جائیگا۔ یعنی جس  
 جگہ سے اب نکلتا ہے۔ دن دن اُس سے آگے  
 بڑھ کر نکلیگا + ڈوبنے کی جگہ بھی اسی طرح بدلتی  
 رہیگی + اس سے یہ بات تمہاری سمجھ میں آجائیگی۔  
 کہ سورج کو نکلنے کی جگہ سے لے کر ڈوبنے کی جگہ  
 تک جو فاصلہ طے کرنا ہوگا۔ اُس میں دیر بھی




بہت لگیگی +

۷۔ سورج نکلنے سے اُس کے چھپنے تک کے عرصے کو دن کہتے ہیں + اس وجہ سے اس عرصے کا بڑھنا گویا دن کا بڑھنا ہے + اس کے بعد سورج پیچھے ہٹنا شروع ہو جاتا ہے۔ اور رفتہ رفتہ بڑے دن کے قریب بہت ہی کم مسافت طے کرتا ہے۔ اور اسی سبب سے وہ دن سال کے سب دنوں سے چھوٹا ہوتا ہے +

عرصہ - وقت + مسافت - سفر - فاصلہ +

## سوالات

- ۱۔ سال میں سب سے بڑا دن کب ہوتا ہے۔ اور سب سے بڑی رات کب ؟
- ۲۔ بتاؤ۔ دن رات کیوں گھٹتے بڑھتے ہیں۔ اور سال میں یہ برابر کب کب ہوتے ہیں ؟
- ۳۔ چھٹے پیرے کا مطلب بیان کرو +





# EDUCATION DEPARTMENT, PANJAB.

---

## THIRD URDU READER

FOR  
RURAL SCHOOLS,

PREPARED  
UNDER THE ORDERS OF THE DIRECTOR OF PUBLIC INSTRUCTION,  
PANJAB,

BY  
THE TEXT-BOOK REVISION COMMITTEE, PANJAB.

---

PRINTED AND PUBLISHED BY  
RAI SAHIB M. GULAB SINGH & SONS,  
AT THE MUFID-I-'AM PRESS, LARORE,  
BY JAMES W. HALL

---

1911

2nd Edition.

40,000 Copies.

Price 0-3-4.